

قەرزدار سۆيگۈ

(پوۋبلىست)

ئاتىگۈل ئەخەت ناز بەرى

2 - قىسىم

يانغىن ئېلېكترونلۇق نەشرىياتى

ئېلېكترونلۇق نەشرىياتى: يانغىن ئېلېكترونلۇق نەشرىياتى گۇرۇپپىسى

قەرزدار سۆيگۈ

9 - باب

كەچكۈزنىڭ شۇبىرغانلىق بورانلىرى سىرتتا نىمىلەرنىدۇر سۇندۇرۇپ، ئۆرۈنۈپ يەنە ئاللىقاچانلارغا كىتەتتى. سىرتتىن بوراندا ھەر تەرەپكە ئۇرۇلغان نەرسىلەرنىڭ تارقىلغان ئاۋازى توختىماي ئاڭلىناتتى. يەنە قاياقتىندۇر كىچىك بالىنىڭ يىغلىغان ئاۋازىغا ئوخشايدىغان مىسكىن، زەئىپ ئاۋاز بىردە كۈچىيىپ، بىردە پەسىيىپ ئاڭلىنىپ تۇراتتى. تاڭ ئېتىشقا خىلى بالدۇر بولسىمۇ، ماھىرە سىرتتىكى تاراق - تۇرۇق ئاۋازلاردىن ئۇخلىيالمىدى. ئۇيان - بۇيان ئۆرۈلۈپ يىتىپ بېقىپ، ئاخىرى ئورنىدىن تۇرۇپ كەتتى. ئۇ ئالىمنىڭ يوتقان سىرتىدا تۇرغان قولىنى يوتقاننىڭ ئىچىگە ئىلىپ، قايتىلاپ يۆگەپ قويغاندىن كىيىن، مېھمانخانا ئۆيىگە چىقىپ تام سائىتىگە قارىدى. <> تېخى بالدۇر ئىكەنغۇ. يەنە بىردەم ئۇخلىۋالايىمۇ يە؟! خان ئانام تاڭ سەھەردە ئۇخلىغان ئادەمنى غەپلەت باسدۇ دەيتتى. ئەڭ ياخشىسى ئويغانغان ئىكەنمەن ئۇخلىماي..... <> ماھىرە شۇ خىياللار بىلەن بىردەم ئولتۇرۇپ ئەمدىلا ئورنىدىن تۇرىشىغا قورسىقىدىكى بوۋىقى تۇنجى قېتىم قاتتىق تىپىچە كىلۋەتتى. شۇئان ماھىرەنىڭ پۈتۈن بەدىنىگە ئىللىق بىر سىزىم شۇررىدە تارىدى. ئۇ ئۇنىڭ تۇنجى قېتىم ئانا بولۇشىنى ھىس قىلىشى ھەمدە پەخىرلىنىشى ئىدى. <> ئانا بولۇش نېمانداق بەخت ھە! ئاناممۇ تۇنجى قېتىم مىنىڭ مىدىرلەشم بىلەن قانچىلىك پەخىرلەنگەن بولغىيىتى؟ بۇنداق ھاياجاننى پەقەت ئانا بولغۇچىلا ھىس قىلالەشى مۇمكىن <> ماھىرە قەلبىنى لەرزىگە سىلىۋاتقان بىر ھاياجاننىڭ تۈرتكىسىدە ياتاق ئۆيىگە كىرىپ ئالىمنى ئويغاتتى - :

- دادىسى، ئورنىڭىزدىن تۇرىڭە..

- ۋايىجان، بىردەم ئۇخلىۋالايچۇ. ئوماق خوتۇن ماقۇل دەڭە...

- ياق، بالىڭىزنىڭ مىدىرلىغان ھالىتىنى كۆرگىڭىز يوقما؟ ئۇنداق بولسا ئۇخلاۋىرىڭ...

ماھىرە ئالىمنىڭ قۇلقىغا پىچىرلاپ دىگۈدەك سۆزلەپ بولغاندىن كىيىن دەرھاللا مېھمانخانا ئۆيىگە قاراپ قاچتى. ئىرغىپ ئورنىدىن تۇرغان ئالىممۇ ئىككى تاقلاپلا ماھىرەنى تۇتۇۋالدى.

- ھە، يەنە قىچىڭە توموچۇق. نەگە قاچسىزكىن قىنى كۆرۈپ باقاي.

- كەچۈرسە مەن ئەيىپلىك، ئەمدى قاچماي بولامدۇ؟
- ماھرەنىڭ قۇش بالىسىدەك بىچارە، غەمكىن ھالىتى ئالىمنىڭ قاقاقلاپ كۈلشىگە سەۋەپچى بولدى.
- ماھرەمۇ كۈلۈپ تۇرۇپ قورسىقنى سىلىغاچ - :
- قاراڭ. بايا بالىمىز منى بەك قاتتىق تىپشۈۋەتتى .
- ئۇنىڭ بۇ يورۇق ئالەمگە تىزراق چىققۇسى كىلىپ كەتكەن ئوخشايدۇ. - ئالىم شۇنداق دەپ ماھرەنى ئولتۇرغۇزۇپ قورسىقنى ئۇنىڭ قۇلىقىغا يىقىن ئېلىپ كەلدى. - بالىمىز << ئانا، سەن نېماندەك ئەسكى. بىردەمدىلا منى دادامغا چىقىشتۇرۇپ بولدۇڭغۇ. مەن تۇغۇلغاندىن كىيىن سەن بىلەن ھىساپلىشىمەن >> دەۋاتىدۇ.
- ئۆتەپ بىرىڭە ۋاي.
- ماھرە يالغاندىن تېرىككەن بىر قىياپەتتە ئالىمغا كەينىنى قىلىپ ئولتۇرۇۋالدى. ئالىم چاقچاقنى تېخىمۇ ئەۋجىگە چىقاردى.
- بالام، قارا ئاناڭ بىزگە قىداۋاتىدۇ. لىكىن كارىڭ بولمىسۇن. سەن ھەرگىز ئۇنىڭغا بوزەك بولما بولامدۇ؟
- بالام، ئەڭ ياخشىسى ئاناڭنىڭ گىپىنى ئاڭلا. بولمىسا ئۇ ساڭا تاماق بەرمەي، سىنى ئاچ قويۇپ قىينايدۇ ئاڭلىدىڭمۇ؟
- ئالىم ماھرەنىڭ گەپلىرىنى ئاڭلا ئۇنى تېخىمۇ تىرىكتۈرۈشكە باشلىدى.
- قارا بالام، ئاناڭ بەكلا بىشەم، ھازىرۇل. سەن تېخى تۇغۇلماي تۇرۇپلا سىنى ئاچ قويمەن دەۋاتىدۇ.
- ماھرەمۇ قورسىقنى سىلاپ تۇرۇپ، بالىسىنى پەپىلەشكە باشلىدى.
- بالام، سەن ئۈچۈن بارلىقىم پىدا. داداڭ سىنى ھۆل قىشقا دەسسەتۈۋاتىدۇ. سەن ھەرگىز ئۇنىڭ دىگىندەك قىلما جۇمۇ!
- ھاھاھا..... بولدى بولدى، سىزگە يىڭلىدىم. ۋاقتىمۇ بىر يەرگە بېرىپ قاپتۇ. ناشتلىق تەييار قىلىڭ. مەن ئىشقا كىچىكىپ قالماي يەنە.
- ئالىم شۇنداق دەپ ماھرەنىڭ بۇرنىنى يەڭگىل چىمىدىپ قويغاندىن كىيىن، كىيىم ئالماشتۇرۇش ئۈچۈن ياتاق ئۆيىگە قاراپ ماڭدى.

ئۇلار يەنە شۇنداق كۈلكە - چاقچاقلار بىلەن ناشتا قىلىپ بولغاندىن كىيىن، ماھىرە ئالىمنىڭ چاپىنى كەيگۈزگەچ سورىدى - :

- بۈگۈن ئانام بىلەن كۆرۈشۈپ كىلەيمىكىن. كىچىدىن چۈشۈمگە كىرىپ قايتۇ.

- بولدى، بېرىپ كىلىڭ. ھىلىمۇ نەچچە ۋاقىت بولدى كۆرۈشمىگىلى. بۈگۈن ئىشلىمىگەن بولسام بىللە بارا تىم.

ئالىمنىڭ سەمىيەلىك يىغىپ تۇرغان بىر جۈپ كۆزىدىكى سەمىيەت نۇرلىرى ماھىرەگە ئىللىقلىق ئاتا قىلدى.

- بىرەر كۈن سىز دەم ئالغان كۈنى پۇرسەت چىقىرىپ بىللە بېرىپ كىلەرمىز.

- ئەمىسە يولدا ئىھتىيات قىلىڭ خوتۇن. مەن كەتتىم.

- سىزمۇ ئىھتىيات قىلىڭ.....

ماھىرە ئاشخانا ئۆيىنى يىغىشتۇرۇپ ياتاق ئۆيگە كىرىپ بىردەم كىتاب كۆرگەندىن كىيىن كىيىملىرىنى كىيىپ سىرتقا چىقتى. كىچىدىن چىققان شىۋىرغانلىق بوران ھەممە يەرنى تونۇغۇسىز ھالەتتە ئۆزگەرتىۋەتكەندى. ھىلىمەم چىقىۋاتقان قاتتىق شامالنىڭ تەسىرىدە ھاۋادا ئۇچۇپ يۈرگەن سۇلياۋ خالتىلار ھىلىدىن - ھىلىغا ئۇچراپ تۇراتتى. ماھىرە چاپىنىنىڭ يانچۇقىغا قولىنى سىلىپ ماشىنا توسۇپ خىلى ئۇزاق تۇردى. ئالاھەزەل 15 مىنۇتلاردىن كىيىن بىر ماشىنا ئۇنىڭ ئۇدۇلىدىن ئۆتۈپ كىتىپ بولۇپ كەينىگە قايتىپ كەلدى.

- ماھىرە، قىنى چىقىڭ.

ماشىنا ئەينىكىنىڭ ئىچىلىشى بىلەن ماھىرە ماشىنىدا ئولتۇرغان ئابباسنى كۆرۈپ ئۇن - تىنىسىز ماشىنىغا چىقتى .

- تىشلىق تۇردىڭىزمۇ؟ ۋوي... بويىڭىزدا باردەك قىلامدۇ نىمە؟ ياكى كۈيۈغۇل سىزنى بەك بېقىپ سەمىرەتتە تەكەن ئوخشىمامدۇ؟

ئابباس ھىچ ئىش بولمىغاندەك كۈلۈمسىرەپ ئولتۇراتتى .

- ھەئە، بويۇمدا بار >> ئاكا >>

ئابباس ماھىرەدىن ئۇنى - بۇنى سوراپ بىردەمدىلا ئۆيىنىڭ ئالدىغا كىلىپ قالدى. ئۇلار لىغىتتىن بىللە چىقىپ ئۆيگە بىللە كىرگەندە، ھەيرانلىقتىن كۆزى چاچراپ چىقىپ كەتكۈدەك بولغان گۈلسەنەم كۆزلىرىگە ئىشەنمەيلا قالدى.

- ۋۇي، سىلەر ئىككىڭلار قانداق بولۇپ بىللە كىلىپ قالدىڭلار؟

- مېھماندىن تىشلىقىمۇ سورىماستىن سۇئال سوراپ كەتكىنىڭىزنى قاراڭ. ھە ماھىرە، قىنى ئىچكىرىگە مەرھەمەت.

ماھىرە بىلەن گۈلسەنەمنىڭ كۆزلىرى ئۇچراشتى، لىكىن ئۇلار چاندۇرمايلا داستىخانغا كىلىشتى.

- تىشلىق تۇردىڭىزمۇ << ئاچا >>. ئەسلى نەچچە ۋاقىتتىن بىرى كەلمەكچى ئىدىم. لىكىن سىزىكىم قاتتىق بولۇپ قىلىپ...

- بويىڭىزدا بار ئىكەندە.

گۈلسەنەمنىڭ ئۆگسۈلى ئۆچۈپ، تىلى گەپكىمۇ كەلمەيۋاتاتتى. ئۇ ئابباسنى كۆزىدە ئىشارەت قىلىپ ئاشخانا ئۆيىگە ئەكىرگەندىن كىيىن ئۇنى گۆش ئىلىپ كىرىشكە بۇيرۇپ ئىشىكتىن چىقىرىۋىتىپ، ئىشىكىنى ئىچىدىن چىڭگىدە تاقىۋەتتى.

ئادەمنى ئىچىنى سىققۇدەك دەرىجىدە جىمجىتلىق، بىر - بىرىگە ئۆچ ئاداۋىتى بار ئادەمدەك سىرلىق قاراڭلار گۈلسەنەمنى ئالدىن ئېغىز ئىچىشقا مەجبۇر قىلدى.

- مەن ئەسكى قىزىم. مېنى قانغۇچە تىللىۋىلىڭ.

- ياق << ئاچا >>. سىزنى تىللاپ ئىچىمنى يەنە ئاچچىق قىلغۇم يوق. پەقەت كىچىدىن چۈشۈمگە كىرىپ قايتىكەنسز. سىزدىن ئەنسىرەپ كۆرگىلى كىلىشىم.

- ئۆتۈنۈپ قالاي قىزىم. سىزمۇ بۇنداق دەپ مېنىڭ يۈرىكىمنى زەردە قىلماڭ بولامدۇ؟

گۈلسەنەم ئۆزىنى تۇتالماي ھۆڭرەپ يىغلىۋەتتى. ئۇ ماھىرەنىڭ نەپرەتلىنىشىگە، ئىچ ئاغرىتىشىگە ئوخشىمايدىغان ئارلاشما نۇرلارغا قاراشقا بەرداشلىق بىرەلمىگەندى.

- سىلەر ھەممىڭلار مېنى ۋاپاسىز، باغرى تاش دەپ تىللىغان بولۇشۇڭلار، مەندىن نەپرەتلەنگەن بولۇشۇڭلار مۇمكىن. لىكىن داداڭلار بىلەن ئارىمىزدا نىكاھ مۇناسىۋىتى يوق ئىدى.

ماھىرەنىڭ جامدەك ئىچىلغان كۆزلىرىگە قاراپ گۈلسەنەم تېخىمۇ جانلىنىپ سۆزلەشكە باشلىدى .

- سىز ئۈچ ياشقا كىرگەن ۋاقىتلار ئىدى . بىر كۈنى بىر دۆۋە كىرىۋېتىۋاتسام ، دادىڭىز ئەشتىن كىرىپلا >> تاماق ئەت >> دىدى . >> كىرىۋېتىۋاتقىنىمنى كۆرمىدىڭىزمۇ؟ بىرەر ۋاخ نان يەپ تۇرۇڭ >> دېيىشىمىگىلا ئورنىدىن تۇرۇپ قاتتىق ئۇرۇپ كەتتى . مەنمۇ ياقسىغا ئىسىلدىم . ئاغزىمغا كەلگەن تىللار بىلەن تىللىدىم . ئاخىرىدا >> تالاق ، مىڭ تالاق ، يۈز مىڭ تالاق >> دەپ ئېغىزىدىن گەپ چىقىرىۋەتتى . مەن ئانامنىڭ ئۆيىگە ماڭسام ، دادىڭىزنىڭ ئاتا - ئانىسى تۇتۇۋالدى . بىر كىچە چوڭلار بىلەن بىللە ياتتىم . ئەتسى ئۇلار يولدىن قېرىغان بىر ئوتۇنچى كىشىنى ئەكىرىپ مەن بىلەن نىكاھلاندىم . ھەممەيلى بىر سائەت بىللە ئولتۇرغاندىن كىيىن ، چوڭلار ئۇ كىشىگە ئازراق پۇل بېرىپ كەتكۈزۋېتىپ دادىڭىز بىلەن بىزنى يەنە قايتىدىن نىكاھلاندىم . ئارىدىن نۇرغۇن يىل ئۆتۈپ كەتتى . ئۆزلىرىڭىز بىر - بىرلەپ تۇغۇلدى . دادىڭىز مەن ئۈچۈن ، بىزنىڭ ئائىلىمىز ئۈچۈن شەرمەندە ئىشتىن بىزنى قىلىپ تۈرمىگە كىرىپ قالغان كۈننىڭ ئەتسى ، يەنى سىزنىڭ ئاكىڭىز ئابباس بىزنىڭ ئۆيىگە مېھمان بولۇپ بارىدىغان بولغان كۈنى مەن سىلەرنى كەتكۈزۋېتىپ ئابباس ئاكىڭىزغا تېلپون ئۇردۇم . ئۇ ۋاقىتتا مەنمۇ قورقۇپ پۇت - قولۇمدا جان قالمىغانىدى . - گۈلسەنەم ماھىرەنىڭ چىرايىغا لايىق قاراپ قويۇپ يەنە گىپىنى داۋام قىلدى - ئۇ مېنى ئۇدۇللا ئۆيىگە ئېلىپ باردى . ئاندىن ماڭا خىلى بۇرۇنلا كۆڭلى چۈشۈپ قالغانلىقىنى ئىيتتى . ئىرىم بارلىقىنى ، بالىلىرىم بارلىقىنى ئىيتتىم . 40 ياشتىن ئاشقانلىقىمنى ، بۇ ياشقا كەلگەندە ئۇنداق قىلسام بولمايدىغانلىقىنى چۈشەندۈرۈپ ئۆيىگە قايتىپ كىلىش ئۈچۈن ئورنىدىن تۇرۇشۇمغا ئۇ كاپىدە قىلىپ بىلىكىمنى تۇتۇۋالدى . >> يىشىڭىزنى يالغان ئىيتىۋاتسىز . ئىرىڭىز بولغان بىلەن ئۇ تۈرمىگە كىرىپ كىتىپتۇغۇ . ئىشقىلىپ سىزنى ئالغىنىم ئالغان >> دەپ چىڭ تۇرۇۋالدى . بىر كۈنى ئولتۇرۇپ شۇ ۋاقىتتا بولغان ئىشلارنى دەپ ساپتىمەن . >> ئېرىڭىز تالاق قىلىۋەتسىمۇ يەنە نىكاھ بار دەپ يۈرەمسىز >> دەپ چىڭ تۇرۇۋالدى . ھېلىقى ۋاقىتتا سىز بارغان ئۆينى ئۇ مىڭبىر جاپادا سىتۇۋېتىپتەن . مېنى كۆنەلمەي قالدۇ دەپ مۇشۇ ئۆينى ئالدى . مېنى خۇشال بولسۇن دەپ مانا مۇشۇنداق چىرايلىق بىزەپ بەردى . بىر نەچچە قېتىم ئۆيىگە قارىم چاقىرتىپ سورىدۇق . ئۇلارمۇ داداڭلار بىلەن ئارىمىزدا نىكاھ مۇناسىۋىتىنىڭ ئاللىبۇرۇن ئۈزۈلۈپ بولغانلىقىنى ، ھېلىقى بىر ۋاقىتتا مېنى نىكاھ قىلدۇرۇپ قويغان ئادەمگە مەقسەتلىك نىكاھ قىلدۇرغانلىقى ئۈچۈن ، بۇ نىكاھنىڭ كۈچكە ئىگە ئەمەسلىكىنى ئىيتتى . شۇنىڭدىن كىيىن مەنمۇ خاتىرجەم بولدۇم .

ماھىرە گۈلسەنەمنىڭ يىغلاپ تۇرغان كۆزلىرى ئاستىدىكى ئالدىن پىلانلانغان يالغانچىلىقنى ئاشكارە كۆرگەن بولسىمۇ ، ئابباسنىڭ گۈلسەنەمگە بولغان سۆيگۈسىگە كۆز يۇمالمايتتى . گەرچە ئانىسى نۇرغۇن ئەسكى ئىشلارنى قىلغان بولسىمۇ ، لىكىن بۇ ئىشلار ئابباسقا قاراڭغۇ ئىكەنلىكى ماھىرەگە ئايان ئىدى .

- ئەجىبا مېنى قىزىم دىيەلمىدىڭىزغۇ ئانا؟ قاراپ تۇرۇپ ئۆز باغرىنى يىرىپ چىققان بىر نارە سىدىنى سىڭلىم دىيەشكە يۈرىكىڭىز قانداقمۇ چىدىدى؟ سىز مېنى سىڭلىم دەۋاتقاندا بىرەر قېتىم يۈزىڭىز چىمىلداپ باقتىمۇ؟

يۈرىكىڭىز ئاغرىپ باقتىمۇ؟ سىز دادامنى، ئابباس ئاكامنى ئالدىڭىز. سىز دادامغا ۋىجدان قەرزى، ئابباس ئاكامغا سۆيگۈ قەرزى بولدىڭىز ئانا. سىزنى يەنە ئانا دېيىشكە قانداقمۇ تىلىم بارسۇن!

ماھرە گۈلسەنەمنىڭ قانچە توسۇشلىرىغا قارىماستىن، يىغلىغان پىتى ئۆيدىن قايتىپ چىقتى. پۈتۈن دۇنيانى ئۆتۈپ يىغلاپ كىتىۋاتقان ماھرە، يولدىن ئۆتۈپ كىتىۋاتقان كىشىلەرنىڭ ئۆزىگە قاراۋاتقانلىقىنىمۇ سەزمەيۋاتاتتى.

10 - باب

بىر ھەپتىدىن بىرى كۆڭلى قەلەندەرنىڭ خورجۇنىدەك قۇپقۇرۇق بولۇپ كەتكەن گۈلسەنەم نىمىگىدۇر ھەسەرەتلىنەتتى. كىچىك ئۇيان - بۇيان ئۆرۈلۈپ ئۇخلىيالمىي، ئاھ ئۇراتتى، تولغىناتتى. ئىچى ئاچچىق بولاتتى. ماھرەنىڭ دىگەن گەپلىرىنى ئويلىسا، يۈرىكىگە كۆرۈنمەس بىر پىچاق غاسسىدە سانچىلغاندەك بولۇپ، بىئارام بولاتتى. ئۇ گەرچە ھازىرقى تۇرمۇشىدىن شۇ قەدەر رازى بولسىمۇ، لىكىن كۆڭلىنىڭ بىر يەرلىرى مۇشۇ تاتلىغاندەك بىئارام بولاتتى. ئېغىر ئۇھسىناتتى. قەلبى بىر نەرسىگە تەلپۈنسىمۇ، ئۇنىڭ نېمە ئىكەنلىكىنى بىلەلمەي يۈرىكى ئامبۇردا قىسىقاندەك موجۇلاتتى. كۈن بويى باھار ئاپتېمىدا ئېچىلغان مەغەز گۈلدەك كۈلۈپلا تۇرىدىغان خۇشخۇي چىرايىنى، مانا ئەمدى ئېغىر غەم - قايغۇ تۇمانلىرى قاپلىغان ئىدى.

گۈلسەنەم ئەتتىگەندىلا روھسىز، جانسىز ھالدا ئورنىدىن تۇردى. ئۇنىڭ پۇتلىرى تۈگمەن تېشى ئىسىپ قويغاندەك ئېغىر ئىدى. گۈلسەنەم ئاخشام لەغمەن ئېتىپ ئىشىپ قالغان سەي، پىلتىلار بىلەن بىردەمدىلا ئىككى كىشىلىك لەغمەن تەييار قىلىپ، ئۈستەل ئۈستىگە ئېلىپ چىقتى. گۈلسەنەمنىڭ لەغمەن سىلىۋاتقىنىنى بىلگەن ئابباسمۇ ئالدىنلا ئۈستەلگە كىلىپ ئورۇن ئېلىپ بولغانىدى. ئىككىسى بىر - بىرىگە قارىشىپ ئولتۇرۇپ تاماق يېيىشىۋاتقاندا، ئابباس ھىچ كۈتۈلمىگەن بىر ئېغىز گەپنى قىلىپ تاشلىدى - :

- ھەتتىگەنەي، بىر بالىمىز بولغان بولسا، مۇشۇ ئۈستەلمۇ چۆلدەرەپ قالماس ئىدى....

گۈلسەنەمنىڭ چوكا تۇتقان قوللىرى بىلىنەرلىك تىترەپ، يۈرىكى ئاغدى. مۇشۇ بىر ئېغىز گەپ بىلەن ئۇنىڭ چىرايى بىردەمدىلا تامدەك تاتىرىپ كەتتى. گەرچە گۈلسەنەم چاندۇرماسلىققا تېرىشقان بولسىمۇ، لىكىن ئابباسقا گەپ قىلغاندا دەز كەتكەن چىندەك تىترىگەن ئاۋازى ئۇنىڭ كەيپىياتىنىڭ بىردەمدىلا ئۆزگىرىپ بولغانلىقىنى چاندۇرۇپ قويۋاتاتتى.

- نەدە چۆلدەرەپ قالدۇ. يا بىزمۇ يالغۇز بولمىساق.....

تاماق ئېغىر سۈكۈنات ئىچىدە يېيىلدى. تاماقتىن كىيىن ئابباس چاپىنى كىيىپ چىقىپ كەتتى. ئۆيدە گۈلسەنەم يالغۇز قالدى.

« ئابباس تۇيۇقسىزلا بالىنىڭ گىپىنى چىقىرىپ قالدغۇ. ناۋادا ئۇ مېنىڭ مۇستاپانى تۇغقاندىن كىيىن بوغدۇرۇۋەتكەنلىكىمنى بىلسە، قانچىلىك ئازابلىنار؟ ئۇ مەن ئۈچۈن نۇرغۇن بەدەللەرنى تۆلىدى. ئەمما مەنچۇ؟ قارىغاندا مەن بەك بولۇمسىز ئوخشايەن» .

قاچا - قۇچىلارنى يۇغۇشتۇرۇشقا قولى بارمىغان گۈلسەنەم ئاشخانا ئۆيىگە ئەكىرىپ دا سقا سىلىپ قويغاندىن كىيىن مېھمانخانا ئۆيىگە چىقىپ سافاغا يانپاشلىدى. ئۇ نەچچە كىچە كىرىپ قاقمىغان بولسىمۇ، كۆزلىرى يەنىلا ئۇيقۇدىن يېراق ئىدى.

« ماھىرە كەلگەن بولسىمۇ بوپتىكەن. ئۇ گەرچە مېنى ئىغىزىدا ئەيىپلەپ يۈرگىنى بىلەن كۆڭلىدە ماڭا بۆلەكچىلا ئامراقلىق قىلىدۇ» .

گۈلسەنەم ئېغىر خىياللار ئىلكىدە سوزۇلۇپ خېلى ئۇزۇن ياتتى. كۆڭلى بارغانسېرى پەردىشان بولۇپ، ئۇنى ئازاب دېڭىزىغا غەرق قىلىۋاتاتتى. گۈلسەنەمنىڭ كۆڭلى تۇيۇقسىزلا بازارغا بېرىشنى تارتىپ قالدى. « بازارغا چىقىپ ئايلىنىپ كىرسەم ياخشى بولۇپ قالارمەن. ئىشقىلىپ بۇنداق بۇرۇختۇم بولۇپ ئولتۇرغاندىن مېڭ ياخشى» .

قايقارا بۇلۇتلار ھېلىلا دەردىنى تۆكۈپ پۈتۈن جاھاننى ئاپئاق قارغا كۆمۈشتىدىغاندەك، ئاسمان سەتھىدە ساڭگىلاپ تۇرىشاتتى. گەرچە ھاۋا سوغۇق، ئەتراپ تۇمان بولسىمۇ، بازار نەچچە كۈندىكىدىن قىزىپ كەتكەن ئىدى. ئالدىدىن ئادەمدىن ساتىدىغان ئادەم كۆپ بولۇپ، ھەرخىل ئاۋازلاردا خېرىدار چىلاپ، بازارغا جان كىرگۈزۈۋەتكەندى. گۈلسەنەم ئايلىنىپ يۈرۈپ رەڭگى گىلاستەك قىپقىزىل تاۋۇزدىن بىر تىلىم يىدى. « ئىم، نىمانچە بەتتەم! رەڭگى بولغان بىلەن تەمى يوق ئىكەن ئەمەسمۇ» . گۈلسەنەمنىڭ بىر چىرايلىق چىرايى پۈرۈ شۈپ كەتكەن بولسىمۇ، چاندۇرما ستىن تاۋۇزنىڭ پۇلىنى بېرىپ بازارنىڭ ئىچىگە قاراپ ماڭدى.

ئايالچە كىيىم - كىچەك دۇكانلىرى خىرىدارلار بىلەن لىققىدە تولغان بولۇپ، ئۇ يەر - بۇ يەردە باھا تالاشقان، ئۆزى سوراشقان ئاۋازلار ئاڭلىنىپ تۇراتتى. گۈلسەنەم ئايلىنىپ كىتىۋىتىپ سىرتقا چىقىدىغان ئىشكىتلا ئانىسى ۋە ئاكىسى بىلەن دوقۇرىشىپ قىلىپ چۆچۈپ كەتتى. گۈلسەنەم ئاكىسىنىڭ دەرغەزەپ بولۇپ كەتكەن چىرايىغا بىر قارىۋىتىپ ئانىسى بىلەن سالاملاشقاندىن كىيىن، ئاكىسىنىڭ يول باشلىشى بىلەن چاققانغىنە جابدۇلغان بىر ئاشخانىغا كىردى.

- سەن نەزەر بولمىسا بىر كۈنمۇ ياشىيالمىتىڭ؟

گۈلسەنەننىڭ ئاكىسى سەمەت ئولتۇرا - ئولتۇرمايلا گۈلسەنەنگە قوپال تەگدى. ئۇنىڭ سىزمۇ پۇت - قوللىرى دىر - دىر تىترەپ، قورقۇپ ئولتۇرغان گۈلسەنەننىڭ ئېغىزى يەر يىلىمدا يەملەپ قويغاندەك مېتىمۇ قىلىمىدى.

- گەپ قىلە ھوي، ساڭا گەپ قىلىۋاتىمەن ئەر سارىڭى.....

گۈلسەنەن يەنە سۈكۈت قىلسا، گەپنىڭ تېخىمۇ سەسلىنىشى ئاڭلايدىغانلىقىنى ھېس قىلىپ شۇنداقلا تۇرۇپ ئېيتتى - :

- چۈنكى ئۇنىڭ بىلەن ئارىمىزدا نىكاھ مۇناسىۋىتى يوق ئىدى.

- بىكار گەپ قىلما! ھىلى بىكا.....

سەمەت بازغاندەك يوغان مۇشتۇملىرىنى توڭگۇپ ئىختىيارسىز ھالدا ئورنىدىن تۇرۇپ كەتتى. ئەھۋالنىڭ جىددىيلىكىنى سەزگەن گۈلسەنەن ئانىسىغا ئۆتۈنۈش نەزەرىدە باقتى.

- سەمەت، ئولتۇرە بالام. بۇ يەردە نېمە سەتلىشىپ يۈرىسەن. قارا، ھەممە ئادەمگە بىزگە قاراۋاتىدۇ.

تۇنسەخان سەمەتنىڭ قولىدىن تارتقۇشلاپ قايتىدىن ئولتۇرغۇزدى. مۇلازىمەتچى تاماقنى ئېلىپ كەلگەندە سەمەت گۈلسەنەنگە خۇددى يەۋىتىدىغاندەك ئاللىبى قاراپ ئولتۇراتتى. تاماق كۆڭۈلسىز بىر كەيپىياتتا يېيىلدى. پۇت - قولى تېخىچە تىترەپ، قورقۇپ تۇرغان گۈلسەنەن تاماقنى ئىغىزىغا يىدىمۇ، بۇرنىغا يىدىمۇ بىلمەيۋاتاتتى.

- ماڭ، ئۆيگە كىتىمىز. ئۆيگە بېرىپ سەندىن ئالدىنغان ھىسابنى بىراقلا ئالىمەن. مېنىڭ ئۆيدە ئانچە تۇرمايدىغانلىقىم ساڭا ياخشى بىر پۇرسەت بولۇپ دە!

سەمەت يۈك ماشىنىسى ھەيدەيدىغان شوپۇر بولۇپ، ئايالى گۈلسۈم ئىككىنى تۇغقاندىن كىيىن ئۆي ئايرىپ چىقىپ كەتكەنىدى.

گۈلسەنەن ماڭغىلى ئۇنىماي تارتىشىپ تۇرىۋالغاچقا، سەمەت ئۇنىڭ چاپىنىنىڭ يىڭىدىن بىرلا تارتىپ يىڭىنى سۆكۈۋەتتى. گۈلسەنەن ئەمدى ئۇنىسىز ياش تۆكۈشتىن بىراقلا ھۆڭرەپ يىغلاشقا ئۆتكەنىدى. << قورققان ئاۋۋال مۇش كۆتۈرەر >> دەپ، گۈلسەنەن يىغلاش ئارقىلىق ئاكىسى بىلەن ئانىسىنى قورقۇتماقچى ياكى ئۇلارنىڭ رەھىم - شەپقىتىگە ئېرىشمەكچى بولغانىدى.

- بالام، بولدى قىلغىن. ھەممە ئادەم بىزگە قارىشىۋاتىدۇ. بىكار يۈزىمىزنى تۆكۈۋالمايلى يەنە.

- يۈزىمىزنىڭ مۇشۇ پاسكىنا سەۋەبلىك ئاللىقاچان تۆكۈلۈپ بولغانلىقىنى نېمىشقا بىلمەيسىز ئانا.

سەمەت قىياندەك يامراپ كىلىۋاتقان ئاچچىقنى ئاجايىپ زور كۈچ بىلەن بىسىۋىلىپ، سىڭلىسىغا تازا ئالىيىپ قاراپ قويغاندىن كىيىن، ئون - تىنسىز كىتىپ قالدى. شۇندىلا گۈلسەنەم ئۈستىدىن ئېغىر بىر يۈكنى ئېلىپ تاشلىغاندەك يەڭگىلەپ قالدى. ئانا - بالا بىردەم بازار ئايلىنىپ گۈلسەنەمنىڭ باشلىشى بىلەن بىر كاۋاپخانغا كىردى.

- بۇ يەرنىڭ كاۋاپلىرىنىڭ خېلى تەمى بار. بىز ئۆز ۋاقتىدا بەك يەيتتۇق.

- ئەلۋەتتە بالام. سىلەرنىڭ ناھىيە تەۋەلىكىدىكى ئەڭ ياخشى نەرسىلەردىن بىلىمەيدىغىنىڭلار يوق. چۈنكى سىلەر ھەممە ھەۋەس قىلغۇدەك باي، بەختلىك ئىدىڭلار.

گۈلسەنەم بىشىدىن بىر چىلەك سوغۇق سۇ قۇيۇلغاندەك ئەندىكىپ كەتتى. ئۇ ھېچ بولمىغاندا ئانىسىنى بولسىمۇ بۇنداق زەھەردەك گەپ قىلار دەپ ئويلىمىغانىدى.

- نېمە دىسىڭىز مەيلى ئانا. مەن سىلەرنى خاپا قىلىپ قويدۇم. لىكىن بۇنىڭمۇ مەلۇم سەۋەبى بار. سادىق بىلەن ئىككىمىزنىڭ ئارىسىدا نىكاھ مۇناسىۋىتى ئاللىبۇرۇن ئۈزۈلۈپ بويىتىكەن. مەن ئەقىلسىز نەچچە يىلدىن بىرى بۇنى بىلىمەي يۈرۈپتىمەن.

- ھە؟! - تۇنسەخان ئاچا ھەيرانلىق ئىلكىدە گۈلسەنەمگە قارىدى - يۈچۈنلا بىر گەپ قىلىسىزغۇ بۈگۈن؟ ئەمما يەنە يالغان ئېيتىپ مېنى ئالدايمەن دىمەڭ. ھىلىمۇ سىزگە چىش - تىرنىقىمغىچە ئۆچ بولۇپ كەتكەنتىم. لىكىن ئانىنىڭ باغرى ھەقىقەتەن يۇمشاق بولىدىكەن.

- مېنىڭ گىپىمنى ئاڭلاپ بېرىدىغانلىقىڭىز ئۈچۈن سىزگە كۆپ رەھمەت ئانا.

گۈلسەنەم نەچچە ئون يىلنىڭ ئالدىدا سادىقنىڭ ئۆزىنى تالاق قىلىۋەتكەنلىكىنى، لىكىن چوڭ ئۆيدىكىلەرنىڭ بىر بوۋايىنى ئېلىپ كىرىپ ئۆزى بىلەن نىكاھلاندىرۇپ، يېرىم سائەتتىن كىيىن ئازراق پۇل بېرىپ كەتكۈزۈۋېتىپ، يەنە سادىق بىلەن نىكاھلاندىرۇپ قويغانلىقىنى، نەچچە يىل بىلىمەيلا نىكاھ سىز ھالدا ئۇنىڭ بىلەن بىر ئۆيدە تۇرغانلىقىنى، كىيىن بىلگەندىن كىيىن قاتتىق ئازابلانغانلىقىنى، ئابباس ئۇنىڭ يارا بولغان كۆڭلىگە مەلەم بولۇپ ئۇنىڭغا قاتتىق كۆڭۈل بۆلگەن بولغاچقا ئۇنىڭ بىلەن نىكاھلانغانلىقىنى سۆزلەپ بېرىۋېتىپ ئاخىرىغا كەلگەندە زوق - شوخ بىلەن مۇنداق دىدى:-

- ھازىرقى تۇرمۇشىمىز ناھايىتى كۆڭۈللۈك ئۆتۈۋاتىدۇ ئانا. مەندىن ئەنسىرىمىسىڭىزمۇ بولىدۇ.

تۇنسەخاننىڭ بەشى پىرىدە قىيىپ كەتتى. << ناۋادا گۈلسەنەمنىڭ دىگەنلىرى راست بولسا، ماھىرەدىن كىچىك ئالتە بالا >> ھارامدىن بولغان >> بولمامدۇ؟ بۇ قاتتىق گۇناھنىڭ سورىقىنى كىم ئۈستىگە ئالىدۇ؟ قىزى نېمانداق بەگۋاش، نېمانداق بىپەرۋا چوڭ بولۇپ قالغاندۇ. نەۋرىلىك بولغۇدەك بولۇپ تۇرۇقلۇق، يەنە

توي قىلمىغان 30 ياشلاردىكى بىر يىگىتكە تىگىۋېلىپ خۇشال بولۇپ كىتىشلىرىچۇ تىخى. توختا، ئۇنىڭدىن بىر گەپ ئېلىپ باقاي >> .

- بالام، ھازىرقى ئېرىڭىزنىڭ ياش، تېخى توي قىلمىغان يىگىت ئىكەنلىكىدىن پەخىرلىنەمسىز؟

تۇنسەخان ئامال بار ئاۋازىنى يۇمشاق چىقىرىشقا تېرىشىپ گۈلسەنەمنىڭ بىرەر تالمۇ قورۇق كۆرۈنمىگەن سىلىق يۈزلىرىگە تىكىلىپ قاراپ تۇرۇپ.

- ئەلۋەتتە. مەن 40 ياشتىن ئاشقانلىقىمنى نەچچە قېتىم دەپ بولدۇم. ئەمما ئۇ مېنى ئالداۋاتىسىز، ئەمدىلا 35 ياشقا كىرگەندەكلا كۆرۈنىدىكەنسىز دەپ سۆزلەپلا يۈرىدۇ. تىپىشىمۇ خىلى يامان ئەمەس. تۇرمۇشىمۇ باياشاتچىلىق ئىلكىدە ئۆتۈۋاتىدۇ ئانا.

تۇنسەخان ئەمدى گۈلسەنەمدىن ئۈمىدىنى تولۇق ئۈزۈپ ئۇنىڭ بىلەن خوشلاشمايلا ئا شخاندىن چىقىپ كەتتى.

جىمجىت ھۇجرىدا نەچچە ۋاقىتتىن بېرى يۈز بەرگەن ئىشلىرىنى كۆڭۈل ئىكراندىن بىر- بىرلەپ ئۆتكۈزگەن گۈلسەنەم << مەن نېمىنى خاتا قىلدىم؟ مېنىڭ تۇرمۇشىمدا نېمە كەم؟ >> دەپ بەك ئۇزاق ئويلىنىدى. بىر نەچچە ھەپتە قاتتىق ئويلىنىش گۈلسەنەمگە شۇنى ھىس قىلدۇردىكى:

سادىقنىڭ ئۆيىدە گەرچە تۇرمۇشى نامرات، ئاچ- توق ئۆتكەن بولسىمۇ، ئۇلارنىڭ ھاردۇقىنى چىقىرىپ تۇرىدىغان، ئۆيىنى ۋاراڭ- چۈرۈڭغا تولدۇرۇپ ئاۋات قىلىپ بىرىدىغان بالىلىرى ئۇلارنىڭ ئەتراپىدا پەرۋاندىدەك ئايلىنىپ يۈرەتتى. كىيىن گۈلسەنەمنىڭ يوليورۇقى بىلەن سادىق ھارامدىن نۇرغۇن مال- دۇنيا تىپىپ ئەكىرگەندە، گەرچە ئۇلارنىڭ ماددىي ئىھتىياجى تولۇقلانغان بولسىمۇ، لىكىن سادىق ھەر بىر كۈنىنى غەم- ئەندىشىدە ئۆتكۈزگەندى.

ئابباسنىڭ ئۆيىدە بىرنەچچە ئاي جاپا تارتىپ مەينەت ئۆيىدە تۇرمۇش كەچۈرگەن بولسىمۇ، لىكىن ئاخىرى كۆڭۈلدىكىدەك بىر ئۆيگە كۆچۈۋالدى. ئۆيۈڭ بارمۇ دىسە بار دىگۈدەك، ھەممە ئادەم ھەۋەسلىنىپ قارايدىغان مۇنۇ ئۆي ئۇنىڭ ئەڭ پەخىرلىنىدىغان << كۆز گۆھىرى >> ئىدى. لىكىن << بالىلىق ئۆي بازار، بالىسىز ئۆي مازار >> دەپ، ئائىلىنى شاد- خوراملىققا تولدۇرۇپ تۇرىدىغان بىر پەرزەنتنىڭ يوقلىقى ئابباسنى ھەسرەتلەندۈرىۋاتاتتى.

گۈلسەنەمنىڭ نەچچە ۋاقىتتىن بېرى كۆل سۈيىدەك تىنىق ئۆتكەن ھاياتى بالىلىرىنى ئەسلىش بىلەن، تىنىچ كۆلگە تاش چۈشكەندەك داۋالغۇپ كەتتى. ئەمدى ئۇنىڭ كۈنبويى قىلىدىغان ئىشى بالىلىرىنى سىغىنىش، بالىلىرىنى ئەسلىپ كۆز يېشى قىلىش ئىدى.

11 - باب

بۈگۈن سائادەتنىڭ توخۇ كاتىكىدەك كىچىككىنە ئۆيى مېھمانلار بىلەن لىققىدە تولغان ئىدى. بۇنىڭ ئارىسىدا سائادەتنى مۇبارەكلەپ كەلگەنلەرمۇ، ماھىرەنىڭ قېيىنئانىسى گۈلجامالخاننى مۇبارەكلەپ كەلگەنلەرمۇ بار ئىدى. ئەتتىگەندىن بېرى مېھمانلارنى ئۈزۈپ چارچاپ كەتكەن ئالىم، باشقىلار دىققەت قىلىمىغان پۇرسەتتىن پايدىلىنىپ غىيىپىدە ماھىرەنىڭ قىشىغا كىرىۋالدى.

- ئانىسى، بالىمىزنىڭ ئىسمىنى قويمىز دەپ مېھمانلارغا قاراپ بولالماي بەك ھېرىپ كەتتىم. مىنى بىردەم يوشۇرۇپ قويىڭە.

ئالىم ماھىرەگە يىلىنغان قىياپەتتە ئۇنىڭ يىنىغا كىلىپ تىكىلىپ قاراپ ئولتۇردى.

- ۋايىجان، نەچچە ۋاقىتتىن بېرى خوتۇن دەيتتىڭىز. ئۇنى تۈزەتكۈزۈپ بولالماي تۇرسام، ئەمدى بولغاندا ئانىسى دەپ يۈرىسىزغۇ. سىز شۇنداق دىسىڭىز مەن ئۆزۈمنى 10 ياش قېرىپ كەتكەندەك ھىس قىلىدىكەنمەن.

- ناۋادا سىز مېنى ئېرىم، دادىسى دىگەن بولسىڭىز مەن چوقۇم 10 ياش يا شىرىپ كەتكەندەك خۇشال بولغان بولاتتىم.

ئالىم ماھىرەنىڭ كۆزىنىڭ ئىچىگە تىكىلىپ قارىدى. گەرچە ئۇلار ئايرىلغىلى پەقەت 10 نەچچە كۈنلا بولغان بولسىمۇ، ئالىمنىڭ ماھىرەگە تىكىلىپ ئولتۇق قارىشىدىن ئۇنى نەقەدەر سىغىنىپ كەتكەنلىكىنى بىلىۋالماق تەس ئەمەس ئىدى.

- ئۆتەپ بىرىڭە مىڭ... ھىلىتىن ئانىسى، دادىسى دىيىشىمىسەكمۇ، قېرىغاندا دىيىشىۋالساقمۇ ئۆلگۈرىمىزغۇ...

ماھىرە تۇمشۇقنى ئۇچلاپ چىرايلىق دومسايدى. ئالىمنىڭ ئۇنىڭغا تېخىمۇ ئامراقلىقى كەلدى.

- مەكتەپتىكى ھەممەسى ئاياللىرىغا تېلفۇن ئۇرسا <> ئانىسى تاماق پەشتىمۇ؟ ئانىسى بالىلار ياخشى تۇرغاندۇ؟ ئانىسى سىزنى سىغىندىم <> دىيىشىدۇ.

- ئەلۋەتتە بىر نەچچە بالىسى بولغاندا دىيىشىمۇ ئۆلگۈرىدىغان گەپقۇ ئۇ!

- ماقۇل جىنىم خوتۇن ماقۇل، مەن گىپىڭنى ئاڭلاي.

ئىككىسى تەڭلا قاقاقلاپ كۈلۈپ كىتەشتى. تۇيۇقسىز ئەشەك ئىچىلىپ گۈلسەنەم بىلەن گۈلجامالخان ئىككىسى تەڭلا كىرىپ كەلدى. گۈلسەنەمنى كۆرگەن ئالىمنىڭ چىرايى كەكرى يۈتۈۋالغاندەك پۈرۈشۈپ كەتتى. ئۇ مۇنداقلا سالاملىشىپ قويۇپ سىرتقا ماڭدى.

- ماھىرە قىزىم، ئانىڭىز بىلەن بىردەم پاراڭلىشىپ ئولتۇرغاچ تۇرۇڭ. مەن مېھمانلارغا قاراپ بىقىپلا كىرىمەن.

گۈلجامالخان گۈلسەنەمگە ئۆزى قويدىغاندىن كىيىن چىقىپ كەتتى. گەرچە ماھىرەنىڭ ئانىسى بىلەن تۇرغۇسى كەلمىسىمۇ، قېيىنئانىسى چىقىپ كەتكەندىن كىيىن گۈلسەنەم بىلەن يالغۇز قىلىشقا مەجبۇر بولدى.

- ئاڭلىسام سائادەت سىزنى ئۆزى بىر قوللۇق تۇغدۇرۇپتۇ. ئۇ ئەڭ ياخشى تۇغۇت ئانىسى بولالايدۇ.

گۈلسەنەمنىڭ چىرايىدىكى يالغان كۈلكە، تەبەسسۇملار ماھىرەگە قىلچىلىكىمۇ ئىللىق بىلىنىمدى. <> ئانا دىگەن ئۆز قىزى تۇغۇت جىڭى قىلىپ قاتتىق قېيىنلىۋاتقان مەزگىلدە ئەلۋەتتە يىنىدا تۇرۇپ ئۇنىڭغا كۈچ بېرىشى، مەدەت بېرىشى كىرەكتى. ئەمما مېنىڭ ئانام نىمىلەرنى قىلدى. مانا بالا 7 كۈنلۈك بولۇپ ئىسمىنى قويمىز دەۋاتقاندا، ماڭا ياخشىچاق بولماقچى بولۇۋاتىدۇ. بۇنداق ئاياللارنىڭ ئانا بولۇشقا سالاھىيىتى توغرىدا <> ماھىرە خىيالى بوۋاقنىڭ يىغىسى بىلەن توختاپ قالدى. گۈلسەنەمنىڭ بوۋاقنى كۆتۈرۈش ئۈچۈن ئۇزاتقان قولى ھاۋادا پۇلاڭلاپ قالدى. چۈنكى ماھىرە چاقماق تىزلىكىدە بوۋاقنى قۇچقىغا ئېلىپ باغرىغا مەھكەم تىگۈۋالغانىدى. ئۆز قىزىنىڭ بۇنداق قىلىشى گۈلسەنەمگە ئېغىر كەلدى. ئۇ خورلۇق ھىس قىلدى. يۈرىكى ئاغرىدى. لىكىن باشقىلاردىن خاپا بولۇشقا ھەققى يوق ئىدى.

- نېمە تۇغدىڭىز قىزى.....

- نېمە تۇغدىڭىز دەيسىزغۇ ئانا. مەن ئادەم بولغاندىكىن ئەلۋەتتە ئادەم تۇغمەندە!

ماھىرە ئۆزىمۇ بىلىمگەن ئاستا ئاستا سىغا ۋارقىرىۋەتتى. شۇندىلا گۈلسەنەم ئۆزىنىڭ خاتا گەپ قىلىپ قويغانلىقىنى ھىس قىلىپ تۆۋەن ئاۋازدا :-

- خاپا بولماڭ قىزىم. قىز تۇغدىڭىزمۇ ئوغۇلمۇ دىمەكچى ئىدىم. خاتا دەپ قاپتىمەن.

- قىز!

ماھىرە گۈلسەنەمنىڭ يىغلاشقا تەييار تۇرغان كىچىك بالدەك ئۆمچەرەپ تۇرغان چىرايىنى كۆرۈپ ئارتۇق گەپ قىلىشقا رايى بارماي، بالىسىنى ئىمتىشكە باشلىدى.

گۈلسەنەم ماھىرەنىڭ بالىنى ئىمتەلمەي تەس قالغىنىنى كۆرۈپ ياردەم قىلغۇسى كەلدى، يەنە كۆڭلىنى ئاغىرتىۋېلىشتىن قورقۇپ سۈكۈتتە ئولتۇردى. لىكىن ئۇنىڭ خىيال قۇشلىرى 20 نەچچە يىل ئىلگىرى ئۆزى ماھىرەنى تۇغۇپ ئىسىم قويغان مۇشۇنداق قۇتلۇق كۈنگە قاراپ پەرۋاز قىلىشقا باشلىدى. ئۇ ۋاقىتتا سادىق ماھىرەنى ھىچكىمگە تۇتقۇزماي كۆتۈرۈپ پىرقىرىۋەتكەن ئىدى. خىلى ئۇزاق ۋاقىتتىن كىيىن گۈلسەنەمگە ئەكىلىپ بېرىلگەن ماھىرەنىڭ چىرايى نەچچە يىل كىسىل تارتقان ئادەمدەك سارغىيىپ كەتكەچكە، گۈلسەنەم سادىقنىڭ مەيدىسىگە نەچچىنى ئۇرۇپ قاتتىق يىغلاپ كەتكەن ئىدى. گۈلسەنەم ماھىرەنى ئىمتىپ بەدەنلىرىنى ئۇۋىلاپ خېلى ئۇزۇندىن كىيىن ماھىرە قىرقىراپ يىغلاپ كەتكەندە گۈلسەنەمنىڭ

چەپەرگە خۇشاللىق تەپچىپ چىققاندى. مانا ئەمدى قىزى ماھىرە ئۆزىنىڭ قىزىنى ئېمىتىپ ئولتۇرۇپتۇ. ۋاقىت نېمىدىگەن تىز ئۆتكەن ھە!

بوۋاققا < مېھرىئاي > دەپ ئىسىم قويۇلدى. ئىسىم قويۇپ بەرگەن موللام ئالىم قويغان 200 كوي نەخ پۇلىنى يانچۇقىغا سىلىپ، بۇ ئائىلىنىڭ ئامانلىقى ئۈچۈن ئۇزۇندىن - ئۇزۇن دۇئا قىلغاندىن كىيىن، ئۇيۇشۇپ كەتكەن پۇتلىرىنى ئاستا يۆتكەپ قايتا - قايتا خوشلىشىپ كىتىپ قالدى.

سائادەت، گۈلجامالخان، گۈلسەنەم، ئالىملار ماھىرە ياتقان ھوجرا تۆيدە ئۇن - تىنىسىز ئولتۇرغىنىغا خېلى ئۇزۇن بولغان بولسىمۇ، ھېچقايسىسى چىش يېرىپ بىر نەرسە دىمىدى. قىسقىسى بۇ خىل ئايرىپ بەرگىلى بولمايدىغان مۇناسىۋەت تورى ئۇلارنىڭ ئېغىز ئاچماسلىقىغا سەۋەبچى بولغاندى. گۈلسەنەم بۇ يەردە ئۆزىنىڭ ئارتۇقچە ئىكەنلىكىنى ھېس قىلىپ ئىلىپ يانچۇقىدىن بىر مۇنچە پۇل چىقىرىپ داسىتەخانغا قويدى.

- سائادەت، ئاز بولسىمۇ بۇ پۇلنى ماھىرەنىڭ چىقىملىرىغا ئىشلىتەرسىز.
- بۇ نېمە قىلغىنىڭىز؟ چىقىمىنى بىز ئۆزىمىز ھەل قىلىۋالىمىز. كايىپ قاپسىز.
گۈلجامالخان پۇلنى گۈلسەنەمگە قايتۇرۇپ بەرگەن بولسىمۇ، گۈلسەنەم ئالغىلى ئۇنىماي ئۇلار بىلەن خوشلىشىپ چىقىپ كەتتى.

- بۇ ئۇنىڭ نېمە قىلغىنىدۇ؟ بۇ مەرىكە بۈگۈن بىر چىرايلىق ئۇزىغان تۇرسا.
گۈلسەنەمنى ئۇزىتىپ قويۇپ كىرگەن گۈلجامالخان ئاۋال ئېغىز ئاچتى. سائادەتمۇ ئۇنىڭغا ئەگەشتى - :
- شۇنى دىمەمسىلە. ھە بوپتۇ، بۇمۇ قىزىغا بولغان كۆڭلى ئىكەن. بىز ئىلىپ قويۇپ ماھىرەگە بىرەر تال ئالتۇن زەنجىر ئىلىپ بېرەمىز يا!

- بۇمۇ بولىدىغان چارىكەن. ئەمسە شۇنداق قىلىلى. بۇ پۇلنى سىز ساقلاپ قويۇڭ!
ئىككى ئايال مېھمانخانا تۆينى يىغىشتۇرغاچ خېلى ئۇزۇن پاراڭلاشتى.

باشقىلار چىقىپ كەتكەندىن كىيىن ئالىم ماھىرەنىڭ مەيۈسلۈك يېغىپ تۇرغان مەسۇم كۆزلىرىگە قارىدى. ئۇنىڭمۇ يۈرىكى ئېچىشقاندى. << گۈلسەنەم ئاچام ماھىرەنىڭ ئانىسى تۇرۇپ قىزىنى بېر قېتىم باغرىغا باسالمىسا، ماھىرەمۇ ئۆزىنى بېقىپ چوڭ قىلغان ئانىسىغا بىر پىيالە ھاردۇق ئېشى ئىتىپ بىرەلمىسە، ئۇرۇشۇپ قالغان چۆجە - خورازلاردەك ھۆرىيە شىپ يۈرسەك، بۇنىڭدىن كىيىن قانداق ئەشلار يۈز بېرەركىن تاڭ >> !

ماھىرە تۇيۇقسىز بىر ئىشنى ئىسىگە ئالغاندەك پىچىرىلدى - :

- ئىككى ئايغا قالماي دادام تۈرمىدىن چىقسا، ئانامنىڭ نېمە ئىشلارنى قىلىۋاتقانلىقىنى ئوقسا، قانچىلىك ئازابلانىپ كېتەر!

- نېمە دىدىڭىز ئانىسى؟ بالغا پىچىرلاپ نېمىلەرنى ئۆگىتىۋاتسىز؟
- ئالىم ماھىرەنىڭ تۇخۇمىسىمان مەڭزلىرىنى ئىككى ئالغىنى ئارىسىغا ئېلىپ ئۆزىگە قاراتتى.
- ۋاي نېمىلەرنى قىلىۋاتسىز؟ سائادەت ئاچام بىلەن ئانام ھازىرلا كىرىپ قالدۇ جۈمۈك!
- مەيلى كىرىپ قالسا...
- ماھىرەنىڭ يۈرىكى شۇرىدە قىلىپ ئېرىپ كەتكەندەك بولدى. ئۇ ئالىمغا:-
- يەنە ئىككى ئايغا قالماي دادام تۈرمىدىن چىقىدۇ. شۇ كۈنى دادامنىڭ ئالدىغا بىللە چىقارسىزمۇ؟
- ئەلۋەتتە شۇنداق قىلىمەندە. دادىمىز قىزىمىز مېھرىبانى كۆرسە چوقۇم خۇشال بولىدۇ. قېيىنئاتام بىلەن ئولتۇرۇپ قانغۇچە پاراڭلاشسام دەيتتىم. مانا ئەمدى بۇ تىلەكلىرىمىمۇ ئەمەلگە ئاشىدىغان بولتۇ.
- ئىككىسى ئۇ ياق - بۇ ياقنىڭ پارىڭنى قىلىپ، مېھرىبانى ئەركىلىتىپ ئۇزاق ئولتۇردى. ئۆيلەرنى يىغىشتۇرۇپ قايتىپ كىرگەن سائادەت بىلەن گۈلجامالخاننىڭ بۇ ئىككى ئەر - خوتۇنغا مەستلىكى كىلىپ ئۇزاقچە قاراپ تۇرۇپ قىلىشتى.

12 - باب

مۇدەھىش، سۈرلۈك تۈرمە دەرۋازىسى ھەيۋەت بىلەن ئېچىلىپ، ئورۇقلاپ قورايىدەك بولۇپ قالغان سادىق كىچىككىنە يۈك - تاقىسىنى كۆتۈرگەن ھالدا چىقىپ كەلدى. ئۇنىڭ ئالدىغا چىققان تۇنسە خان ئاچا، سائادەت، ئالىم ۋە ماھىرەلەر ئىلدام قەدەم بىلەن سادىقنىڭ ئالدىغا كەلدى. ئۇلار خېلى ئۇزاقچە ھال - ئەھۋال سوراشتى. شۇنچە ئىزدەپمۇ بۇ تونۇش كۆزلەر ئارىسىدىن چىرايلىق ھەم مېھرىلىك بىر جۈپ كۆزنى ئۇچرىتالمىغان سادىق قاتتىق ھەيرانلىق ئىلكىدە ماھىرەگە قاراپ سورىدى:-

- قىزىم، ئانىڭىز كۆرۈنمەيدىغۇ؟

سادىقنى كۆرۈپ خۇشال بولغان، كۈلگەن كۆزلەردە بىردىنلا سوغۇق نۇر ئۇچقۇنلىرى پەيدا بولدى. ھەممەيلىن گويىكى جىنايەت ئۆتكۈزۈپ قويغاندەك گۇناھكار دەك باشلارنى تۆۋەن سىلەشتى. بۇ كەيپىيات سادىقنىڭ بۈركۈتىنىڭدەك ئۆتكۈر كۆزلىرىدىن قېچىپ قۇتۇلالمايدى. سادىق ھەممەيلىننىڭ سۈكۈتتە تۇرغىنىنى كۆرۈپ، بىر نەچچە مېنۇت ئىچىدە ھەرخىل ۋەھىملىك ئىشلارنى خىيالىدىن ئۆتكۈزدى. لىكىن ئېغىزىدىن چىقىرىشقا پىتىنالمىدى.

- نېمە بولدىڭلار؟ ھىچقايسىڭلار گەپ قىلمايسىلەرغۇ؟ ئەجىبا گۈلسەنەمگە بىرەر ئىش...

- دادا، ئاۋال ئۆيگە كىرەيلى. ئاندىن ھەر قانداق ئىشنى ئالدىرىماي مەسلىھەتلەشمەمدۇق !

ماھىرە شۇنداق دەپ بىر قولىدا دادىسىنىڭ قولىتىدىن يۆلەپ ماشىنا تەرەپكە ماڭدى.

- دادا، مانا قاراڭ. بۇ سىزنىڭ نەۋرىڭىز مېھرىئاي بولىدۇ.

ماشىنا قوزغالغاندىن كىيىن ئارىدىكى جەمئىيەتلىقنى يەنىلا ماھىرە بۇزدى. ئەلۋەتتە ئۇنداق قىلمايمۇ بولمايتتى. چۈنكى ھازىر سادىق گۈلسەنەمگە بىرەر ئىش بولۇپ قالدىمىكىن دەپ ئەزسىرەپ ئولتۇرغاچقا، ئۇنىڭ كەيپىياتىنى تەڭشەشمۇ ئىنتايىن مۇھىم ئىدى.

- نېماندۇق ئوماق قىز بۇ. خۇددى ئانىڭىزغىلا ئوخشاپتۇ قىزىم.

بۇ گەپ بىلەن ماھىرەنىڭ دىمى ئىچىگە چۈشۈپ كەتتى. ئۇ دادىسىنى ئۇنداق دەر دەپ ئويلىمىغاچقا، كەيپىياتىنى كۆتۈرۈش ئۈچۈن بالىنىڭ گىپىنى چىقارغانىدى. لىكىن ئويلىمىغان يەردىن دادىسى يەنىلا گۈلسەنەمنىڭ گىپىنى قىلىۋاتىدۇ. ئۆيگە كىرگەندىن كىيىن دادىسىغا بۇ ئىشلارنى قانداق چۈشەندۈرۈشمۇ بىر مەسىلە تىخى.

- ۋوي راست، كۈيۈۋىلىمىزنى مۇئەللىم دىگەندەك قىلىۋاتاتتىڭلار. لىكىن مەن قارىسام شوپۇردەك قىلامدۇ نېمە؟

ماشىنىنىڭ رولىدا ئولتۇرۇپ قېيىنئاتا سىنىڭ گەپلىرىگە قۇلاق سالغاچ ماشىنا ھەيدەۋاتقان ئالىم دەرھاللا جاۋاب بەردى - :

- ھە، بۇ دوستۇمنىڭ ماشىنىسى ئىدى. بۈگۈن بىر كۈنلۈك ئارىيەتكە ئالغانىدىم.

- تازا كايپىسىز دە!

سادىق سەل ئوڭايىسىزلانغاندەك بولدى. ئەسلىدىنلا كەينى ئورۇندۇقتا ئولتۇرغان سائادەتنىڭ ئورنىدا گۈلسەنەم بولسا توغرا بولاتتى. بىر ئائىلە كىشىلىرى جەم بولغان بولسا نېمىدىگەن ياخشى بولاتتى. لىكىن.....

- تەكەللۇپ قىلمىسىلا دادا، بىز بىر ئائىلە كىشىلىرى ئەمەسمۇ! ئۇنداق دىيىشنىڭ ھاجىتى يوق. بۇ مېنىڭ قىلىشقا تېگىشلىك ئىشىم.

ئالىم يىنىدا ئولتۇرغان قېيىنئاتىسىغا قاراپ كۈلۈمسىرەپ قويدى. ماشىنا تۇنسەخان ئاچىنىڭ ئىشىكى ئالدىغا كەلگەندە يەڭگىل تورمۇز قىلىنىپ توختىدى.

- قىزىم، قارىسام ئانىڭىز بۇ ئۆيدىمۇ يوق تۇرىدۇ. ئۇنىڭغا نېمە ئىش بولدى؟ مېنى ئەنسىرەتتەي تىزراق ئېيتىشىڭىزچۇ!

ماشىنىدىكىلەر ئۆيگە كىرىپ دۇئا قىلىپ بولغاندىن كىيىن سادىق تەقەززالىق بىلەن ماھىرەدىن سورىدى. ماھىرە نېمە دېيىشىنى بىلەلمەي دۇدۇقلاپ تۇرۇپ قالدى. دەل شۇ چاغدا ئۆي ئىچىنى سىرتتىن كىرگەن بالىلارنىڭ ۋاراڭ - چۇرۇڭى قاپلىدى.

- دادا.....

- دادا، سىزنى بەك سېغىندۇق.

- دادا.....

مىرادىل، مۇرات ۋە ئۇلارنىڭ ئۆكلىرى كىلىپلا دادىسىغا يېپىشتى. سادىق بالىلارنى ئايرىم - ئايرىم ھالدا قۇچاقلاپ سۆيۈپ قويغاندىن كىيىن، ماھىرەگە سۇئال نەزىرى بىلەن تىكىلدى.

- دادا، ئەنسىرەپ كەتتىمىز بولدى. سىز ئويلىغاندەك چوڭ ئىشىمۇ يوق... .

- چوڭ ئىش بولمىسا ئېيتىمامسىز ئەمەس!

ئەھۋالنىڭ چاتاقلىقىنى پەملىگەن ئالىم بىلەن سائادەت بالىلارنى ئەگەشتۈرۈپ سىرتقا چىقىپ كەتتى. ئۆي ئىچىدە تۇنسەخان، ماھىرە ۋە سادىقلا قالغانىدى. تۇنسەخان بىردىنلا ئۇن سىلىپ يىغلىۋەتتى - :

- كەچۈرۈڭ بالام. مەن ياخشى ئانا بولۇشقا لايىق ئەمەس ئىكەنمەن. مەن قىزىمنى ياخشى تەربىيەلىمەنلىكىم ئۈچۈن، ئالدىڭىزدا بەك خىجىلمەن.

باش - ئايىقى يوق گەپتىن ھېچ نەرسىنى بىلەلمىگەن سادىق بىردە تۇنسەخان ئاچىغا بىردە ئىسەدەپ يىغلاۋاتقان ماھىرەگە قاراپ داڭقىتىپ تۇرۇپ قالدى. ئۇنىڭ كالىسىغا ھەرخىل گادىرماچ خىياللار كىرىۋالغانىدى.

- زادى نېمە ئىش بولدى؟ ماڭا ئىنىقراق ئېيتىساڭلارچۇ. مۇشۇ تاپتا پۈتۈن خىيالىم گۈلسەنەمدىلا قالدى. يىغىدىن ئازراق پەسلىگەن ماھىرە بولغان ئىشلارنى بىرەر قۇر سۆزلەپ بەردى. سادىقنىڭ چىرايى تۆمۈردەك قارىداپ، گۈرەن تومۇرلىرى كۆپۈپ كەتكەنىدى.

- قىزىم ماڭا يالغان گەپ قىلىۋاتىسىز شۇنداقمۇ؟ مەن بىلەن ئويۇن ئويناۋاتىسىلەر شۇنداقمۇ؟ سادىق ھەرقانچە تېرىشىمۇ بۇ گەپلەرگە ئۆزىنى ئىشەندۈرەلمەيۋاتاتتى. 20 نەچچە يىللىق قەدىناسىنىڭ بۇنداق ئىپلاسى ئىشلارنى قىلەشقا ھەرگىز ئەشەنمەيتتى. لىكىن تۇنسەخان ئاچىنىڭ تىرىق تاتلاپ ياش تۆكۈپ ئولتۇردىشى، ماھىرەنىڭ ئەسەدەپ يىغلاپ كىتىشى بۇ ئىشلارنىڭ راستلىقىنى ئەسپاتلاپ تۇراتتى. < ئاھ خۇدا، بۇ قانداق ئىش؟ مەن نېمىنى خاتا قىلدىم؟ مېنىڭ قىلغان ھەممە ئىشلىرىم ئائىلەم ئۈچۈن ئىدىغۇ ھە ! > سادىقنىڭ ئۈنلۈك ئاۋازدىكى نىداسى ھويلىدىكى سائادەت بىلەن ئالمىغىمۇ ئوچۇق ئاڭلاندى.

- ھېلىقى ئائەھلىنىڭ تۆيى قەيەردە؟ تىز ئېيتىڭ!

دەرھال ئورنىدىن تۇرۇپ كەتكەن سادىقنىڭ مىڭسى چاراسلاپ ئاغرىۋاتاتتى. ئىش بۇ دەرىجىگە يەتكەندە يوشۇرۇپ ئولتۇرۇشنىڭ ئورنى قالمىغانلىقىنى ھىس قىلغان ماھىرە، دادىسىغا ئۇلارنىڭ تۆيىنىڭ ئادىسىنى ئېيتىپ بەردى. سادىق سادىقتىن ئايرىلغان ئوقتەك ئىتىلىپ تۆيدىن چىقىپ كەتتى.

ئاچچىقتىن يېرىلىپ كىتەيلا دەپ قالغان سادىق ئاچچىقىنى ئىشىك قوڭغۇرىقىدىن ئالماقچى بولغاندەك كۈچ بىلەن باستى.

- كىم؟

تۆي ئىچىدىن بىر ئەرنىڭ ئاۋازى ئاڭلاندى.

- ئاچە ئىشىكىڭنى ۋۇ ئائەھلى.....

ئابباسنىڭ ئىشىكىنى ئېچىشى بىلەن تەڭلا، ھاۋادىن ئۇچۇپ كەلگەن بىر مۇشت ئۇنىڭ بۇرنىغا تەگدى، ئۇ كەينىگە سەنتۈرۈلۈپ كەتتى. نېمە ئىش بولغانلىقىنى ئاڭقىرالماي قالغان ئابباس بىشىنى كۆتۈرۈشى بىلەن سادىق ئۇنىڭ بۇرنىغا يەنە بىر مۇشت تۇردى. ئۇنىڭ بۇرنىدىن ئوقتەك ئىتىلىپ چىققان قان ئاپئاق كۆيىنىكىنى بىردەمدىلا قىپقىزىل قانغا بويىۋەتتى. لىكىن ئابباسمۇ بوش كەلمەدى. ئۇ بىر ناتونۇش كىشىنىڭ، تۆيىگە كىرىپلا ئۆزىگە مۇشت ئېتىشىنى ئىچىگە سىغدۇرالمىغاندى. پومداقلىشىش، مۇشت ئېتىشىش بىر ھازاغچە داۋام قىلدى. نەچچە ۋاقىتتىن بېرى زەي تۈرمىدە يىتىپ بەدىنى ئاجىزلاپ كەتكەن سادىق، ياش ھەم قاۋۇل ئابباستىن تۆت - بەش مۇشت يەپلا ھالىسىراپ قالدى.

- ئاكا، سېز كىم؟ مېنى نېمىشقا ئۇرسىز؟

- مېنى ئاكا دىگۈچى بولما ۋۇ ئائەھلى. خەقنىڭ خوتۇنى خوتۇن قىلىۋىلىپ، يەنە مېنى نېمىشقا ئۇرسىز دەيسەنغۇ خېجىل بولماي.

- ئاكا، سىز زادى نېمە دىمەكچى. مەن گەپلىرىڭىزنى پەقەتلا چۈشىنەلمىدىم.

- ئەلۋەتتە چۈشىنەلمەيسەندە.

ئۇلار ئاستا ئورۇنلىرىدىن تۇرۇشتى. سادىق ماھىرەنىڭ << ھېلىقى ئادەممۇ ئانام نېمە دىسە ئىشىنىپ ئۇنىڭ بىلەن توي قىلدى. ئۇ ئادەم ئانامنىڭ ئېرى بارلىقىنى بىلسە بەلكىم ھەرگىز توي قىلمايتتى >> دېگەن گەپلىرىنى ئەسلىپ سەل پەسكويغا چۈشتى.

- سېز مېنى ئىزدەپ كەلگەن ئىكەنسىز، شۇنىڭغا قارىغاندا چوقۇم ماڭا دەيدىغان گەپلىرىڭىز بار. ئاۋال يۈز - قوللىرىڭىزنى يۇيۇۋىتىپ ئاندىن ئولتۇرۇپ چىرايلىق پاراڭلىشايلى بولامدۇ؟

سادىق ئۇن - تىنىسىز ئابباسقا ئەگەشتى . ئۇ يۈز - قوللىرىدىكى ، كىيىم - كىچەكلىرىدىكى قاننى يۇيۇپ مېھمانخانا ئۆيىگە چىقتى .

- سەن بىلىمەيسەن ئۇكا . ھازىر سەن << مېنىڭ ئايالىم >> دەۋاتقان ئايال ئۆز ۋاقتىدا مېنىڭ ئايالىم ئىدى . ئابباسنىڭ كۆز ئالدىغا نەچچە يىل ئېلگىرى گۈلسەنەمنى تۇنجى كۆرگەن ۋاقت كەلدى . ئۇ ۋاقتتا گۈلسەنەم ماشىنىغا سادىق بىلەن بىللە چىققاندى . ئابباس شۇ ۋاقتتا << بۇ ئىككىيلەن دادا - بالا بولسا كېرەك >> دەپ ئويلىغاندى .

- ئەجىبا ئىككىڭلار

- توغرا ، بىز دادا - بالا ئەمەس ، ئەر - خوتۇن ئىدۇق . مەن گۈلسەنەمنى بەك ئاسرايتتىم . ئۆي ئىشلىرىنىمۇ بىللە قىلىشىپ بەرگەچكە ئۇنىڭ چىرايى قىزلارنىڭكىدەكلا چىرايلىق ئىدى . ئەمەلىيەتتە گۈلسەنەمنىڭ 20 ياشتىن ئاشقان قىزى بار . ھازىر قىزىمىز توي قىلىپ بوپتۇ . نەۋرىسىمۇ بولدى دىگەن گەپ . سىز بىر ئەركىشى تۇرۇپ ، نېمىشقا ئۇنىڭ تىگى - تەكتىنى بەكراق سۈرۈشتۈرۈپ باقىدىڭىز؟

- ئۇنداق بولسا مەنمۇ ئۆز كۆڭلۈمدىكىنى ئېيتاي . مەن ئۇنى تۇنجى كۆرۈپلا ياخشى كۆرۈپ قالغان . مەن شۇ ۋاقتتا يولنىڭ تېخىمۇ ئۇزۇنراق بولۇشىنى بەكلا ئارزۇ قىلغانىدىم . لىكىن قېرىشقاندىكى سىلەر دىگەن يەرگە بىردەمدىلا كىلىپ قالدۇق . مەن شۇ ۋاقتتا گۈلسەنەمگە قەستەن ئىسىم كارتۇچكامنى بەرگەن ئىدىم . كىيىن ئۇ مېنى ئۆيىگە چاقىرىدىغان بوپتۇ . بۇنى ئاڭلاپ ئالتۇن تېپىۋالغاندەك خۇشال بولدۇمكى ، ئىككى كۈن ماشىنىمۇ ھەيدىمەي ياسىنىپ تەييارلىق قىلدىم . سىلەرنىڭ ئۆيۈڭلارغا بارىدىغان كۈنى ئەتتىگەندە يەنە تېلفۇن كەلدى . گۈلسەنەم يىغلاپ تۇرۇپ ، ئېرىنىڭ ئۆزىنى تالاق قىلىۋەتكەنلىكىنى ئېيتتى . مەن ئارتۇق ئويلىنىمايلا ئۇنى ئۆيۈمگە ئىلىپ كەلدىم . ئۇنىڭ دېيىشىچە ئاتا - ئانىسى يوق يىتىمىش . ئېرىمۇ تالاق قىلىۋەتكەچكە ھازىر تۇرىدىغان يېرى يوق ئىكەن . شۇنىڭ بىلەن بىز 3 ئايدىن ئارتۇقراق بىللە تۇردۇق . كىيىن بۇ ئۆيگە كۆچۈپ كىلىپ نىكاھ قىلدۇردۇق

- ئەشقىلىپ مەن ھازىرغىچە ئۇنى نىكاھىدا دەپ ئويلاپ كەلدىم . ئاشۇ ۋاقتتا گۈلسەنەم قىزىمىز بىلەن سىزنى تونۇشتۇرۇپ قويۇش مەقسىتى بارلىقىنى ئېيتقاندا راست ئوخشايدۇ دەپتىكەنمەن . لىكىن ئىشلارنىڭ بۇنداق تەرەققىي قىلىپ كىتىشىنى ئويلاپمۇ باقمىپتىكەنمەن . مەن ئۇنىڭغا بەكلا ئىشىنەتتىم . ئۇنىڭ ئۈچۈن زور خەتەرگە تەۋەككۈل قىلىپ ، ئۇنى ئالتۇن جابدۇقلارغا ، ئېسىل كىيىم - كىچەكلەرگە كۆمۈۋەتتىم . شۇ قىلغانلىرىمنىڭ ھەممىسى گۈلسەنەم ئۈچۈن ئىدى . - سادىق چوڭقۇر بىر تىنىۋىتىپ داۋام قىلدى ، - خەير ئۇكام ، قالغان ئىشلارنى ئۆزىڭىز ئويلاپراق بىر تەرەپ قىلارسىز .

سادىق ئەلەڭ - سەلەڭ ھالدا ئىشىكتىن چىقىپ كەتتى . سادىقنىڭ ئاخىرقى گەپلىرىنى ئويلاپ ئۇزۇن ئولتۇرۇپ كەتكەن ئابباس ، بازارغا كەتكەن گۈلسەنەمنىڭ قايتىپ كىلىپ ئۆزىنىڭ قان يۇقى كۆپىنىكىگە

قورقۇنچ ئىلكىدە تىكىلىپ قارىغانلىقىنىمۇ، يىنىغا كىلىپ ئولتۇرۇپ نېمە ئىش بولغانلىقىنى سۈرىنغانلىقىنىمۇ ئاڭقىرىلمىغانىدى.

13 - باب

مۇكەممەل بىر ئەر بولۇش سۈپىتى بىلەن، ئولتۇرىدىغان ئۆي - ماكانى، خەجلەيدىغان پۇلى يوق بولۇش سادىققا قاتتىق ئەلەم قىلدى. ئۇلار ئىلگىرى ئولتۇرغان ئۆي ھۆكۈمەت ئىگىدارلىقىدىكى ئۆي بولغاچقا ئۇ ئۆي ھەمدە ئۆي ئىچىدىكى بارلىق مال - مۈلۈك ئوغرىلانغان زاڭ مال ھېسابىغا ھۆكۈمەتكە ئۆتكۈزۈلۈشىنىمۇ ئۇ ئۇنىمىغانىدى. تۇنسەخان ئاچىنىڭ ئۆيىدە تۇراي دىسە، بىرىنچىدىن گۈلسەنەم باشقا ئەرگە تىگىۋالغان بولغاچقا، سادىق ھازىر ئۇ ئۆيگە كۈيۈگۈل ھىسابلانمايتتى. ئىككىنچىدىن گۈلسەنەمنىڭ ئايىغى تەگكەن ئۇ ئۆيىدە تۇرغۇسى كەلمىگەنىدى. ئۇ ئۇيان ئويلاپ، بۇيان ئويلاپ ئاخىرى سائادەتتىن ئازراق پۇل قەرز ئېلىپ ۋاقىتلىق ئىجارە ئۆيىدە ئولتۇرۇشنى لايىق تاپتى.

- ماڭا ئازراق پۇل بېرىپ تۇرسىڭىز بوپتىكەن.

بىر كېچە سىرتتا يول يۈرۈپ تاڭ ئاتقۇزغان سادىق سۈبەي كۆتۈرۈشى ھامان سائادەتنىڭ ئۆيىگە كىلىپ ئۇنىڭدىن قەرز سورىدى.

- نېمە بولدى؟ كىچىدىن بىرەر ئىش چىقىرىپ قويىمىغانسىز ھە! ئەتتىگەندە كىلىپلا پۇل سورايسىزغۇ.

- ئادەمنى خىجىل قىلىپ نېمانداق سوراۋىرىسىز. نەچچە ۋاقىتتىن بېرى بالىلىرىمغا ياخشى قاراپ قويۇپسىز. بۇنىڭ ئۈچۈن مەن چوقۇم سىزنى رازى قىلىمەن. ئەمما مەن بىر تەندۇرۇس ئەركىشى. بۇنداق ئولتۇرىدىغان ئۆيۈم يوق، خەجلەيدىغان پۇلۇم يوق ھالەتتە كىچىلاردا تۈنەپ، ساياقتەك يۈرۈشۈم تازا ئەقىلگە مۇۋاپىق ئىش ئەمەس. شۇڭلاشقا سىز ئازراق پۇل قەرز بېرىپ تۇرسىڭىز سىرتتىن ۋاقىتلىق ئۆي ئىجارىگە ئېلىپ، مۇۋاپىق ئىش تېپىپ ئىشلەپ قەرزىڭىزنى قايتۇراي دىگەن.

- مەندىن قەرز ئالىمەن، ئە شىلەپ قەرز قايتۇرىمەن دەپ ئارتۇقچە ئاۋارە بولۇپ يۈرمەڭ. تۇراي دىسىڭىز مانا ئۆي تۇرۇپتۇ. بالىلارمۇ مۇشۇ ئۆيگە كۆنۈپلا قالدى. ناۋادا سىرتتىن ئۆي ئىجارە ئېلىپ تۇرىمەن دىسىڭىز، بالىلار كۆنەلمەسلىكى مۇمكىن.

سائادەت چاي قويۇپ نان پارچىلىغاچ سادىققا تەمكىنلىك بىلەن جاۋاب بەردى.

- ئەمما سىز تۇل، مەن بویتاق تۇرسام. سىزنىڭ بۇ ئۆيىڭىزدە ئىككىمىز تۇرساق، كىشىلەرنىڭ سۆز-چۆچىكىگە قالمىزمىكەن دەيمەن.

- ئۇنداق بولمايدۇ، - دىدى سائادەت كەسكىن ھالدا، - مەن ئاتا-ئانىلارنىڭكىگە بېرىپ تۇرساممۇ بولىدۇ.

- سېز..... سېز نېمىشقا ماڭا بۇنداق ياخشى مۇئامىلە قىلىسىز؟

سادىق ئەجەبلەندى، ھەيران بولدى، تېگىرىقىدى. يات بىر ئايالنىڭ ئۆزىگە بۇنداق خەيرىخاھلىق قىلىشى ئۇنى باشقىچە خىياللارغا باشلاپ قويغانىدى.

- باشقىچە چۈشىنىپ قالماڭ. بۇنداق قىلىشىمۇ مۇستاپا ئۈچۈن. بالىلار ئۈچۈن. گەرچە بالىلار مېنىڭ ئۆز بالىلىرىم بولمىسىمۇ، لىكىن مەن ئۇلارنى ئۆز بالامدىن چارە كۆرىمەن. مەن ئۆزۈم بىر تۇغماس ئايال بولغاچقا، نەچچە ئون يىلدىن بېرى بالا ئىشىقىدا يۈرىكىم كاۋاپ بولدى. كىچىلىرى كىرىپك قاقماي جايىناماز ئۈستىدە ئولتۇرۇپ، ئۇلۇغ ئاللاھدىن پەرزەنت تىلىدىم. تىلىكىم ئاخىرى ئېجابەت بولدى بولغاي، ئۆيۈم سىزنىڭ بالىلىرىڭىز بىلەن ئاۋات بولدى. مانا شۇ ۋاقىتتىلا كونىلارنىڭ << بالىلىق ئۆز بازار، بالىسىز ئۆز مازار >> دىگەن ھېكەتلىك سۆزىنىڭ تىگىگە يەتتىم. نەچچە ۋاقىتتىن بېرى تىكەندەك يالغۇز ياشايدىغان ھاياتىمغا يېڭى-يېڭى مەنالار قوشۇلدى. شۇڭلاشقا سىز يەنىمۇ ياخشىراق ئويلىشىپ بېقىڭ.

سادىق سافاغا چۆكۈپ ئۇزاق ئولتۇرۇپ كەتتى. ئۇنىڭ غەمكىن، مىسكىن چىرايى قارىغان كىشىنىڭ ھېسداشلىقىنى قوزغىماي قالمىتتى.

- بۈگۈن ماھىرە كېلىدىغان بولغان. سىز سىرتقا چىقماي ئولتۇرغاچ تۇرۇڭ. ئۇ بەلكىم تۇنسەخان ئاچىنىڭ ئۆيىگە بېرىپ، بالىلارنى ئېلىپ كىلىشى مۇمكىن. بۈگۈن مۇستاپانىمۇ باقىدىغان ئايالغا ئېچىقىپ بەرمەي. سىز ئۆيدە بولغاندىكىن قارىغاچ تۇرۇڭ. مەن چۈشلۈك تاماققا ئۆلگۈرۈپ كىرىمەن.

سائادەت ئەشقا چىقىپ كەتتى. مۇستاپا بىلەن يالغۇز قالغان سادىقنى چوڭقۇر خىياللار ئۆز ئىلكىگە ئالدى. <> يات بىر كىشىنىڭ بالىسىنى ئۆز بالىسىدەك كۆيۈنۈپ بېقىش، ئۇلارنىڭ ھالىدىن ياخشى خەۋەر ئېلىش ئۇچرىغانلا ئايالنىڭ قولىدىن كېلىدىغان ئىش ئەمەس. بۇ سائادەت دىگەن ئايالنىڭ سىرتقى قىياپىتى سۆرۈن تەلەت بولغىنى بىلەن ئىچكى دۇنياسى كۆيۈمچان، مېھرىبان ئوخشايدۇ. ئىشقىلىپ بالىلىرىمغا بىر يېرىم يىلدىن بېرى ياخشى قارايتۇ. ماھىرەنى ئۆز قىزىنىڭ تويىنى قىلغاندەك گۈل كەلتۈرۈپ تويىنى قىلىپ بېرىپتۇ. تۇغۇتىنى ياخشى بېقىپتۇ. ئىشقىلىپ نېمىلا بولمىسۇن، مەن بۇ ئايالغا نۇرغۇن قەرز بولدۇم. ماددىي قەرزغۇ كارى چاغلىق نەرسە. ئىشلەپ پۇل تېپىپ تۆلەپ بەرسەم بولىدۇ. ئەمما ئادىمىگەرچىلىك قەرزىنى ئۆلگۈچىمۇ تۆلەپ بولالماسلىقىم مۇمكىن >>.....

ئىشك ئىچىلىپ ماھىرە ھەم مىرادىل، مۇرات قاتارلىق بالىلارنىڭ چۇرقىراشقان ئاۋازى بىلەن سادىقنىڭ خىياللىرى چورتلا ئۆزۈلدى. ئۇ بالىلارنى قۇچاقلاپ، سۆيۈپ ئۇلار بىلەن بىردەم چاقچاقلاشقاندىن كىيىن ماھىرەنىڭ قولىدىن نەۋرىسىنى ئالدى. -

- ۋوي، مېنىڭ تاتلىق نەۋرەم بۇ. ماڭا بىرنى كۈلۈپ بېرىڭە قىزىم، ھە قېنى... .

ماھىرە ئۆكىلىرىغا مۇستاپانى تۇتقۇزۇپ سىرتتا ئويناپ كىرىش ئۈچۈن چىقىرىۋەتكەندىن كىيىن، مېھرىبانى ئۇخلىتىپ قويۇپ دادىسى بىلەن روبرو ئولتۇردى. ئۇنىڭ چىرايىدىن سادىققا دەيدىغان نۇرغۇن گەپلىرى باردەك قىلاتتى.

- كۈيۈغلۇم ۋە قۇدىلار تېشىلىقتۇ قىزىم؟ نەچچە ۋاقىتتىن بېرى مەن سەۋەبلىك دىلىڭىز ئازار يەپ قالدىمۇ؟

- ياق دادا، ئۇنداق ئە شىلار يوق. قېيىنئاتا - قېيىنئانىلارمۇ شۇنداق ئە سىل ئادەملەر ئىكەن. بىز توي قىلىپ ئىككى ئاي ئۆتە ئۆتمەيلا ئۆيىنى ئايرىپ بەرگەن. ئۇلارنىڭ خىزمىتىنى قىلغۇم بارلىقىنى ئېيتسام، ياشلار دىگەن يالغۇز ياشاپ ئۆزىنى چىنىقتۇرىشى، تۇرمۇش ئۆگىنىشى كېرەك دىدى. ئۇ ئۆيدە ئۆي ئىشىنى قىلىدىغان بىر ئايال خىزمەتكار بار. شۇنداق بولسىمۇ، ئىككى - ئۈچ كۈندە بىر قېتىم بېرىپ ئۇلارنى يوقلاپ تۇرىمەن. ئۇلارمۇ مېنى ئۆز قىزىنى كۆرگەن كۆزدە كۆرۈپ ئەتىۋارىمنى قىلىدۇ.

ماھىرە ئاغزى - ئاغزىغا تەگمەي زوق - شوخ بىلەن قىزىشىپ سۆزلىدى. سادىق خۇددى ئۈستىدىن ئېغىر بىر يۈك تاشلىۋىتىلگەندەك ئۇلۇغ - كىچىك بىرنى تىنىۋىتىپ سۆز باشلىدى. -

- ئۇف، جاھاندا شۇنداق ياخشى ئادەملەرمۇ بار ئىكەن ھە! سىزنىڭ تويىڭىزنى قىلىشتىن بۇرۇن سائادەت ئاچىڭىز بىلەن خان ئانىڭىز چىقىپتىكەن. ئۇلارغا ماقۇل جاۋابنى بەردىمىيۇ، لىكىن يۈرىكىمنىڭ يېرىمى ئۇلار بىلەن بىللە قايتىپ كىرىپ سىزگە ھەمراھ بولدى. كېچە - كۈندۈز سىزنى مەن سەۋەبلىك ئازار يەپ قالارمۇ دەپ ئەزىزلىدىم. ھازىر سىزدىن بۇ گەپلەرنى ئاڭلاپ شۇنچىلىك خۇشال بولىۋاتىمەنكى، بۇنى ئىپادىلەشكە تىلىم ئاجىزلىق قىلىۋاتىدۇ قىزىم.

سادىقنىڭ ھاياجاندىن تىللىرى گەپكە كەلمەيۋاتاتتى. ماھىرە مۇ شۇ پۇرسەتتىن پايدىلىنىپ ئۆزىنىڭ نەچچە ۋاقىتتىن بېرى ئويلىغانلىرىنى ئوتتۇرىغا قويدى. -

- دادا، سىزگە بىر گەپنى دەيمۇ - دىمەيمۇ دەپ بەك ئۇزاق ئويلىنىدىم. ئەمما دىمەي دىسەم بولىمىدى. ھازىر مەن سىزگە بىر گەپ قىلىمەن. دەرھال جاۋاب بېرىۋەتمەي ئويلىنىۋالسىڭىزمۇ بولىدۇ.

- قېنى دەۋىرىڭىزنىڭ قىزىم. قۇلىقىم سىزدە.

- ئانامنىڭ يۈزسىزلىك قىلغىنى سىزگە بەك ئېغىر كەلدى. گەرچە ھازىر مېنىڭ ئالدىمدا كۈلۈمسىرەپ ئولتۇرغىنىڭىز بىلەن يۈرىكىڭىزنىڭ ئوت بولۇپ كۆيۈۋاتقانلىقىنى سىزىپ تۇرىۋاتىمەن. لىكىن بولغان ئىش بولدى. ئەمدى ئۆتمۈشكە قايتقىلى بولمايدۇ. سىز تۈرمىدە ياتقان بىر يېرىم يىلدىن بىرى سائادەت ئاچام بىزنىڭ ئائىلە ئۈچۈن كۆپ قۇربانلىقلارنى بەردى. گەرچە بۇ قۇربانلىق، غەرەزسىز، مەقسەت-مۇددىئاسىز بولسىمۇ، لىكىن بىز ئىككى قولىمىزنى بۇرنىمىزغا تىقىپ تۇرساق ئادىمگەرچىلىك بولمايدۇ. سائادەت ئاچامنىڭ ئۆكىلىرىمىغا ئۆز بالىلىرىدەك كۆيۈنىشى مەندە باشقىچە بىر ئويلاشنى پەيدا قىلدى. سىزمۇ بۇنداق يۈرۈۋەرسىڭىز بولمايدۇ. شۇڭلاشقا ئارىدا مەن يول ماڭسام ئىككىڭلارنىڭ تويۇڭلارنى قىلىپ قويساق دىگەن ئارزۇيۇم بار. ئەلۋەتتە، بۇمۇ ئىككىڭلارنىڭ ماقۇللۇقۇڭلارنى ئالغاندىن كىيىن بولىدىغان ئىش. ياخشىراق ئويلىشىپ باقارسىز دادا.

ماھىرە << گىپىم تۈگىدى >> دىگەندەك قىلىپ سادىققا قارىدى. سادىقنىڭ روھى چۈشۈپ كەتكەن، ئۇشتۇمتۇتلا دىيىلگەن بۇ گەپ ئۇنى قايىمۇقتۇرۇپ قويغانىدى.

- قېرى ئادەملەردەك ئويلايدىغان بولۇپ قاپسىز قىزىم. سىزنىڭ بالىلىقىڭىز كىتىپتۇ.

- سائادەت ئاچام بىلەن بىللە تۇرۇش مەزگىلىدە ئۇنىڭدىن نۇرغۇن نەرسىلەرنى، كىشىلىك تۇرمۇش قارىشىنى، ھايات پەلسەپەسىنى، نۇرغۇن، نۇرغۇن نەرسىلەرنى ئۈگەندىم. مەن سائادەت ئاچامغا بەك قايىل. ئۆكىلىرىمەھۇننىڭ ئىسمىنى داۋاملىق ئېغىزىدىن چۈشۈرمەيدۇ.

- مەن ياخشىراق ئويلىشىپ باقاي قىزىم.

چۈشتە سائادەتنىڭ ئىشتىن چۈشۈشىگە ئۈلگۈرۈپ سادىق << سىرتلارنى ئايلىنىپ كىرەي >> دەپ چىقىپ كەتتى. ماھىرە تۆمۈرنى قىزىقىدا سوقۇشنى كۆڭلىگە پۈكۈپ سائادەتنى ئالدىدا ئولتۇرغۇزۇپ قويۇپ مېھرىبانىنى پەپىلەپ ئۇخلاققاچ سۆز باشلىدى :-

- سائادەت ئاچا، سىزگە نەچچە ۋاقىتتىن بېرى ئويلاپ كىلىۋاتقان بىر گەپنى ئېيتىماقچىمەن. دەرھال جاۋاب بېرىۋەتمەي ئويلىنىپ جاۋاب بەرسىڭىزمۇ بولىدۇ. بۇ گەپنى دېيىشكە مەن ئۆزۈمنى ئەڭ لايىق نامزات دەپ قارىغاچقا ئۆزۈملا دەۋەردىم. كۆڭلىڭىزگە ئالماڭ. دادام تۈرمىگە كىرىپ كەتكەندىن كىيىن، گەرچە ئانىمىز يۈزسىزلىك قىلىپ بىزنى تاشلاپ كىتىپ قالغان بولسىمۇ، لىكىن بىز سىزنىڭ ئانىلىق مېھرىڭىزدىن قانغۇچە ھوزۇرلاندىق. سىزمۇ بىزگە ئېنتايىن كۆيۈندىڭىز. غەمخورلۇق قىلىدىڭىز. سىز بىزگە يەنە داۋاملىق ئانا بولۇپ بېرىشىنى، دادام بىلەن توي قىلىشىنى ئويلىشىپ بېقىڭ.

- نېمىلەرنى دەۋاتسىز. مېنىڭ ئۇ ئىشلارنى قىلىشتا ھېچقانداق غەرىزىم يوق. مەن پەقەت قولۇمدىن كىلىشىچىلا ياردەم قىلدىم خالاس. < قېرىغاندا قېرى تارتۇق، قىلىقلىرى ئاندىن ئارتۇق > دەپ، قېرىغاندا توي قىلىشنى كىم قويۇپتۇ ماڭا.

سائادەت ئېغىزىدا شۇنداق دەۋاتقىنى بىلەن يۈزلىرى ئانارنىڭ دانىسىدەك قىزىرىپ كەتكەندى. ماھىرە ئۇ ئىككىسىگە پۇرسەت بېرىشنى لايىق كۆرۈپ ئارتۇقچە گەپ قىلمىدى.

ئارىدىن بىرەر ئاي ۋاقىت ئۆتكەندىن كىيىن سادىق بىلەن سائادەتنىڭ تويى بولدى. سائادەتنىڭ ئاتا-ئانىسى، تۇنسەخان ۋە بىر نەچچە تونۇش-بىلىش، كەسىپداشلار چاقىرىلغان بۇ توي ھەشەم-دەرەمسىز ئاددىيلا ئۆتكۈزۈلدى. ھۆكۈمەتنىڭ قىزىل قەغىزىنى ئېلىپ، نەچچىلا ئادەمنى چاقىرىپ نىكاھ ئوقۇتۇلدى. شۇنىڭ بىلەن ئۇلار رەسمىي يوسۇندا ئەر-خوتۇنلاردىن بولۇپ قىلىشتى.

بىر ئايدىن كىيىن ھەممىنىڭ ھەۋىسى كەلگۈدەك ئېناق ئەر-خوتۇنلارغا ئايلانغان سادىق بىلەن سائادەت، سائادەتنىڭ تەكلىپى بىلەن دوختۇرخانا ئالدىغا يېڭىدىن سىلىنغان دۇكانلاردىن بىرنى ئېلىپ كىچىككىنە تاللا بازىرى ئېچىۋالدى. بارا-بارا ئۇلارنىڭ تۇرمۇشى تېخىمۇ ياخشىلىنىشقا باشلىدى.

14 - باب

كۈنلىرى ئازاب، تەشۋىش ئىچىدە ئۆتۈۋاتقان گۈلسەنەمنىڭ كېچىلىرى كۆزىدىن ئۇيقۇ قاچقان، كۈندۈزلىرى غەم-ئەندىشە يۈرىكىنى قۇرتتەك غاجاپ ئۇنى تۈگەشتۈرۈۋەتكەندى. يېقىندىن بىرى ئابباسنىڭ ئۆزىگە بولغان قىزغىن، ئوتلۇق مۇئامىلەسىنىڭ تۈيۈقسىزلا سۇسلاپ قېلىشى، يېرىم كىچە بولمىغۇچە ئۆيگە كىرمەسلىكى، ناۋادا بىرەر-ئىككى ئېغىز گەپ سورىغۇدەك بولسا قوپال تىگىپ سىلىكىشىلىرى گۈلسەنەمگە قاتتىق ئېغىر كىلىۋاتقاننىڭ ئۈستىگە، تونۇشلاردىن < سادىق بىلەن سائادەتنىڭ توي قىلىۋالغانلىق > خەۋىرىنى ئاڭلىشى ئۇنىڭغا قاتتىق ئەلەم قىلدى. ئۇ گەرچە ئۆز رازىلىقى بىلەن ئابباس بىلەن نېكاھلانغان بولسىمۇ، لىكىن سادىقنىڭ ئۇياقتىن تۈرمىدىن چىقىپ بۇياقتىن سائادەت بىلەن توي قىلىشىغا چىدىمىدى. ئۇنىڭ يۈرىكىدە بىر پارچە ئوت گۈرۈلدەپ كۆيۈپ، ئۇنى قاتتىق ئازابلىماقتا ئىدى. گۈلسەنەم بۇنداق بۇرۇقتۇرمىلىق ئىچىدە ياشاۋىرىشكە چىدىمىدى. قىسقىسى ئۇ قاتتىق كۈنلەپ قالغانىدى. < تەييار بالىلارغا ئانا بولۇۋالدى > دەپ، ئىچىدە سائادەتنى نەچچە مىڭنى قارغىدى. ئۇنىڭغا قاتتىق ئۆچمەنلىك قىلدى. لىكىن ئۇنىڭ قولىدىن باشقىلارغا ئۆلۈم تىلەشتىن باشقا ئىش كەلمەيتتى. ئۇياققا قارىسا ئابباسنىڭ ئۆزىگە قىلىۋاتقان سوغۇق مۇئامىلىسى، بۇ ياققا قارىسا كۈنچىلىك دەردى گۈلسەنەمنىڭ كىچىك قىزلارنىڭكىدەك سۈزۈك، سىلىق يۈزلىرىگە بىر نەچچە تال ئۇششاق قورۇق تاشلاپ ئۆلگۈردى. گۈلسەنەم ئەڭ ئاۋال ئىشىنى ئابباستىن باشلاشنى

كۆڭلىگە پۈكۈپ، بىر كۈنى كەچتە ئوخشىتىپ پۇلۇ ئەتتى. پۇلۇنى دۈملەپ قويۇپ ئابباسقا تېلفۇن ئوردى. ئۇنىڭ تېلفۇن نۇمۇرلىرىنى بىسۋاتقان قولىرى سۇس تىترەۋاتتى. - ئەسسالامۇ ئەلەيكۇم.

ئابباسنىڭ سالاپەتلىكىگە يالغان يۆتىلىپ سالام قىلغان ئاۋازى ئاڭلاندى.

- ۋە ئەلەيكۇم ئەسسالام. كەچتە پۇلۇ دۈملەنگەنتىم. تاماق پىشقانتى. شۇڭا سىزنى كىلىپ تامىقنى ئىسسىقىدا يەۋالامدىكىن دەپ تېلفۇن قىلغانتىم.

گۈلسەنەم ئۆز يېشىغا ماس كەلمىگەن ھالدا ناز-كەرەشمە بىلەن ئەركىلەپ ئابباسنىڭ سۇسلاشقان كۆڭلىنى ئۇتۇشقا تېرىشتى.

- ھە ئۇقتۇم.

ئابباسنىڭ تېلفۇنى قويۇۋىتىشى بىلەن گۈلسەنەمنىڭ چىرايىدىكى يالغان تەبەسسۇمۇ شامالغا ئۇچراپ ئۆچۈپ قالغان شامدەك تىزلا ئۆچۈپ قالدى. ئۇنىڭ ئەڭ ئاخىرقى ئۈمىد ئۇچقۇنلىرىمۇ قەلبىدىكى سوغۇق شامالنىڭ تەسىرىدە ئۆچۈپ قالايلا دەپ قالغاندى. ئالاھەزەل يېرىم سائەتلەردىن كىيىن ئابباس قايتىپ كىلىپلا ئۆزىنى مېھمانخانا ئۆيدىكى چەتئەلنىڭ ئالىي دەرىجىلىك ئويما سافاسىغا تاشلىدى. گۈلسەنەم قىزلارغا خاس چاققانلىق بىلەن بىردەمدىلا تاماقنى ئىلىپ چىقتى، قېنىق قىلىپ چاي دەملىدى. ئابباس ئۆزى كىرىپ قولىنى چايقاپ چىققاندىن كىيىن ئۇلار ئون-تىنسىز ئولتۇرۇپ تاماق يېيىشتى. ئابباس دۇئا قىلىپلا سىرتقا مېڭىشى بىلەن گۈلسەنەم دەرھال ئۇنى توختىۋالدى :-

- توختاپ تۇرۇڭ. بىز ياخشىراق پاراڭلىشىپ باقايلى. بۇنداق بۇرۇختۇرما تۇرمۇشتىن بەك زېرىكتىم.

ئابباس ئىككى ئايدىن بىرى كۆڭلىگە چىگىلىپ قالغان تۈگۈننى بۈگۈن يېشىشنى لايىق كۆرۈپ قايتىپ كىلىپ ئولتۇردى. گۈلسەنەم ئۈستەلنى بىردەمدىلا يىغىشتۇرۇپ ئابباسنىڭ ئۇدۇلغا كىلىپ ئولتۇرۇپ سۆز باشلىدى :-

- ئىككى ئايچە ۋاقىت بولۇپ قالدى. سىز ماڭا يا بىرەر ئېغىر گەپ قىلمايسىز. يا تۈزۈكراق چىراي ئاچمايسىز. نېمە ئىش بولدى؟ مەندىن ئۆتكەن سەۋەنلىك بولسا ئۇچۇق ئېيتىسىڭىز مەن تۈزەتسەم بولىدىغۇ. بۇنداق قىلساق بۇ ئۆيىنى قانداق تۇتالايمىز؟

- نەچچە ۋاقىتتىن بېرى سىزگە گەپ قىلماي يۈرۈشۈمدە مېنىڭمۇ ئويلىغانلىرىم بار ئىدى. كالىمىدىكى بىر قاتار مەسىللەرنى ياخشىراق ھەل قىلىۋىتەي دىگەن. لىكىن قارىسام سىز ئۇ ۋاقىتتىنچە سەۋىر قىلالمايدىغان ئوخشايسىز. بوپتۇ، بۇ گەپنى بۈگۈن سىز ئۆزىڭىز باشلىدىڭىز. ئەمەس ئارىمىزدىكى ھەممە ئوقۇشما سىلقلار ھەل بولۇپ كەتسۇن.

- مانا ئەمدى مېنىڭ ئىرىمغا ئوخشىدىڭىز، - گۈلسەنەم ئىتتىكلا كىلىپ ئابباسنىڭ بىلىكىگە ئىسىلدى. لىكىن ئابباس ئۆزىنى تارتىپ ئېرىمغا سۈرۈلۈپ بېرىپ ئولتۇردى. گۈلسەنەم يەنە داۋاملاشتۇردى، - نېمە ئىشلار بولسا ھەممىنى ئوچۇق دەڭ. ئىچىڭىزدە قويۇپ ئۆزىڭىزنى ئازابلىغاننىڭ نېمە پايدىسى؟

- توغرا، ئىچىمىدە قويغاننىڭ سىزگە ھېچقانداق پايدىسى يوقلىقى مۇمكىن. لىكىن ماڭا بەك كۆپ پايدىسى بار ئىدى. لىكىن قانچە ئويلاپمۇ تىگىگە يىتەلمىگەن بىر قانچە مەسىلىنى سىز بىلەن ئورتاقلاشمىسام بولمايدۇ.

ئابباس ياتاق ئۆيگە كىرىپ ئىككى ئاينىڭ ئالدىدا سادىق بىلەن ئۇرۇشقاندا قان بولۇپ كەتكەن كۆيىنىكىنى كۆتۈرۈپ چىقتى.

- سىز بۇ كۆيىنەكنىڭ نېمە ئۈچۈن قانغا بويىلىپ كەتكەنلىكىنى بىلەمسىز؟

گۈلسەنەم قاتتىق ئەجەبلەندى، ھەيران قالدى. نەچچە ئاينىڭ ئالدىدا يۇيۇپ بېرىپ دېسە ئۇنىماي ئۆزى ئايرىم قۇلۇپ سىلىپ ساقلىغان بۇ كۆيىنەكنىڭ بۈگۈنكى كۈندە ئۆزلىرىنىڭ پارىقى بىلەن مۇناسىۋەتلىك ئىكەنلىكى ئۇنىڭ ئۇخلاپ چۈشكىمۇ كىرمىگەندى.

- ئاشۇ كۈنى سىز بازارغا كەتكەندە سىزنىڭ ئېرىڭىز ئۆيگە كىرىپلا مىنى ئۇرۇپ كەتتى.

ئابباسنىڭ ئاچچىقتىن تۆمۈردەك قارىداپ كەتكەن چىرايى، كاسىلداپ بىر-بىرىگە ئۇرىلىۋاتقان چەشلىرى ئۇنى قورقۇنچىلۇق بىر تۈسكە كىرگۈزۈپ قويغانىدى. گۈلسەنەمنىڭ قورقۇنچىسىمۇ ئۇنىڭدىن كەم ئەمەس ئىدى. سادىقنىڭ ئۇلارنىڭ ئۆيىگە كىلىپ ھەممە ئىشنى ئابباسقا ئېيتقاندىن كىيىن، ئابباسنىڭ ئۆزىگە شۇنداق سوغۇق مۇئامىلە قىلىدىغان بولۇپ قالغانلىقىنى ھىس قىلغان گۈلسەنەمنىڭ سائادەتكە تېخىمۇ ئاچچىقى كەلدى. ئۇنىڭغا چىش-تىرىنقىمىچە ئۆچ بولۇپ كەتتى. ئۇنىڭ خىيالچە بولغاندا، گۈلسەنەملەرنىڭ ئۆيىنىڭ ئادىسىنى سادىققا دەپ بېرىپ ئىككى ئائىلە كىشىلىرىنى ئۇرۇشقا سىلىۋاتقنى دەل سائادەت ئىدى. ئۇ شۇ ئارقىلىق بالىلارغا ھەم تەندۈرۈس بىر ئەرگە ئېگە بولۇۋالماقچى بولغانىدى. گۈلسەنەم سائادەتتىن چوقۇم ھەساب ئالدىغانلىقىنى كۆڭلىگە پۈكۈپ قويۇپ، ئابباسنىڭ سۇئاللىرىغا جاۋاب بېرىشكە تەييارلاندى.

- گەپ قىلمايسىزغۇ. ئەسلى سىز ئېرىڭىزنىڭ نىكاھىدا بار ئىكەنسىزغۇ. ئانىڭىز ھەم بويىغا يىتىپ قالغان قىزىڭىز بار ئىكەن. سىز نېمىشقا بۇ ئىشلارنى مەندىن يوشۇرىسىز؟

گۈلسەنەم دەرھال ئابباسنىڭ ئايىقى ئاستىغا يىقىلىپ ھۆڭرەپ يىغلاپ ئەپۇ سورىدى:-

- كەچۈرۈڭ. ئۆز ۋاقتىدا مەن شۇنداق دېمىسەم بولمايتتى. چۈنكى مەن سىزنى بىرلا كۆرۈپ ياخشى كۆرۈپ قالغان. سىزمۇ بىلىسىز، ئەگەر مەن ئېرىمنىڭ نىكاھىدا ئىكەنلىكىمنى ئېيتسام، سىز چوقۇم مېنى ئەمرىڭىزگە ئالمايتتىڭىز. نېمىلا بولىسۇن، بىز نىكاھ قىلدۇرغان. ھالال ئەر-خوتۇن ھىسابلىنىمىز.....

- ئېغىزىڭىزنى يۇمۇڭ!!!

ئابباس گۈلسەنەمنى قاتتىق سىلكىشىلەۋەتتى. ئۇنىڭ نەچچە ئايدىن بېرى ئىچىدە يىغلىپ قالغان ئاچچىقلىرى بۈگۈن ئۆزىنى كۆرسىتىۋاتاتتى.

- مېنىڭ گېپىمگە نېمىشقا ئىشەنمەيسىز؟ مەن راست دەۋاتىمەن.

گۈلسەنەمنىڭ كەپتەر بالىسىدەك بۇقۇلداپ يىغلاپ كىتىشى بىلەن ئابباسنىڭ ئۇنىڭغا سەل ئىچى ئاغرىغان بولسىمۇ، لىكىن كۆڭلىدىكى تۈگۈننى يىشۋىتىشنى ئويلاپ ئۇنى ئۆز مەيلىگە قويىۋەتتى.

- سىزچە بولغاندا ئېرى بار بىر ئايال بىلەن نىكاھلانسام، ھەم ئۇ ئايال مەھرەمسىز بولسا بۇ نىكاھ مۇناسىۋىتى يەنە كۈچكە ئېگە بولىشى كېرەك ئىكەندە.

- مېنىڭ ئۇ ۋاقىتتا ماڭا مەھرەم بولغۇدەك ئۇرۇق - تۇققانلىرىمنى تېپىش ئىمكانىيىتىم يوق ئىدى. چۈنكى ئۇلارغا ئۇ گەپنى ئېيتالمايتتىم. بىر كۈنى ئانام ھەم ئاكام بىلەن بازاردا ئۇچرىشىپ قالدۇق. شۇنداق قورقۇپ كەتتىم. ئاكام مېنى بىر قانچە قېتىم ئۇرۇش ئۈچۈن قولىنى كۆتۈرگەن بولسىمۇ، ئانام ئارىغا كىرىۋېلىپ مېنى تاياق يىيىشتىن توسۇپ قالدى. لىكىن مەن سىزنى ياخشى كۆرۈپ قالغان تۇرسام، بۇ ساراڭ كۆڭۈل تېخى ئادەمنىڭ مەيلىگە باقمىسا. ئەمەس سىز ئېيتىڭە، مەن ئۆز ۋاقتىدا قانداق قىلسام بولاتتى؟ سىزنىڭمۇ مېنى بىر كۆرۈپلا ياخشى كۆرۈپ قالغىنىڭىز ئېنىققۇ. مانا ئەمدى بولغاندا مەندىن يۈز ئۆرمىگىچى بولۇۋاتامسىز؟

- بۇ سىزدىن يۈز ئۆرۈش ھېسابلانمايدۇ. بىزنىڭ نەچچە ۋاقىتتىن بېرى بىر ئۆيدە تۇرىشىمىزمۇ خاتا ئىكەن. مەن بىلىمەپتىمەن.

ئابباس ئىككى قولى بىلەن يۈزىنى توسىۋالدى. ئۇنىڭ پۇشايمان قىلىۋاتقانلىقىنى بىلگەن گۈلسەنەم ئەڭ ئاخىرقى كۈچىنى يېغىپ سورىدى:-

- ناۋادا مەن سىزگە تۇغۇپ بەرگەن بولسام، سىز چوقۇم مەندىن يۈز ئۆرمىيەيتتىڭىز شۇنداقمۇ. ئەمەلىيەتتە مەن ئەڭ ئاخىرقى بالامنى تۇغقاندىن كېيىن يەنە تۇغسام بولمايدىغانلىقىنى دوختۇر ئەسكەرتكەن. لىكىن مېنىڭ سىز بىلەن داۋاملىق ئۆي تۇتۇپ قالغۇم بار.

ئابباسمۇ گۈلسەنەمگە بولغان كۆڭلىنى دىسە داۋاملىق ئۆي تۇتۇپ قالغۇسى بار ئىدى. لىكىن ئۇنىڭ ھىلمەھىم سادىقنىڭ نىكاھىدا بارلىقىنى ئويلىسا قاتتىق ئاچچىقى كىلەتتى. ئابباس قانداق قىلىش كېرەكلىكىنى يەنىمۇ ئويلىشىپ بېقىش ئۈچۈن گەپ قىلمايلا سىرتقا چىقىپ كەتتى.

ئارىدىن ئىككى كۈن ئۆتكەن بىر كۈنى گۈلسەنەم گىرىم ئۈستىلى ئالدىدا يېرىم سائەت ئولتۇرۇپ پەرداز قىلغاندىن كىيىن ئۆز چىرايىدىن تولۇق مەنۇن بولۇپ سىرتقا چىقتى .

دوختۇرخانا ئالدىغا يېڭىدىن ئىچىلغان بۇ تاللا بازىرى خېرىدارنىڭ كۆپلىكى ، سىلىنىغان ماللىرىنىڭ سەرخىللىقى بىلەن ئاۋات ئىدى. گۈلسەنەم بىر دەسسەپ ، ئىككى دەسسەپ دۇكان ئىچىگە كىردى. ئۇ خېرىدارلارنىڭ تولۇق چىقىپ كىتىپ دۇكاننىڭ خالىي قىلىشىنى بىردەم ساقلىغاندىن كىيىن خېرىدارلار چىقىپ كىتىپ دۇكان خالىي قالغاندا سادىق كەينىگە بۇرۇلۇپ گۈلسەنەمنى كۆرۈپلا ئۆڭى ئۆچتى . :

- سەن بۇ يەرگە نېمە دەپ كەلدىڭ؟

- سىزنى سىغىنىپ كەلدىم. بالىلىرىمنى ئۆزىمىز باقايلى دادىسى. يات خوتۇننىڭ قولىدا بالىلار ئانا مېھرىگە قانمايدۇ. مەن ئۇلارنى بەك سېغىنىپ كەتتىم.

- ئەڭ ياخشىسى ئەمدى بۇ يەرگە قەدەم باسما. بۈگۈندىن باشلاپ سەن مېنىڭ خوتۇنۇم ئەمەس. تالاق ، تالاق ، تالاق.....

سىرتتىن تاماق ئېلىپ كىرگەن سائادەت سادىقنىڭ گىپىنى ئاڭلاپ چۆچۈپ تۇرۇپ قالدى. ئۇنىڭغىچە سائادەتنى كۆرگەن گۈلسەنەم ئۇنىڭ ئالدىغا كىلىپ دىكىنىپ قاراپ تۇردى.

- نېمانداق يۈزى قېلىن ئايال سىز. بالىلىرىمنى مەندىن تارتىۋالغانى ئاز دەپ ، ئەمدى ئېرىمنى ئازدۇرۇپ ئۇنىڭغا تىگىۋاپسىز .

قاراپ تۇرۇپ ئۆزىگە ھاقارەت قىلغان گۈلسەنەمگە ئاچچىقى كەلگەن سائادەتنىڭ قاراپ تۇرغۇسى كەلمىدى. قېرىغاندا ھەمراھ بولامدىكىن دىمىسە ، نېمە قىلىدۇ بۇ ياشقا كىرگەندە ئەرگە تېگىپ .

- ئەڭ ياخشىسى ئۆز ئىززىتىڭىز بىلەن بۇ يەردىن چىقىپ كەتسىڭىز بولامدىكىن. نۇمۇسمۇ قىلمايدىكەنسىز. ئېرىڭىز سىزنىڭ تالىقىڭىزنى بېرىپ بولدى. يەنە نىمىگە قاراپ تۇرىسىز بۇ يەردە. ئۆز ۋاقتىدا بالىلىرىڭىزنى تاشلىۋىتىپ ئەمدى بولغاندا قايسى يۈزىڭىز بىلەن كەلدىڭىز بۇ يەرگە. بەك ئىپلاسكەنسىز.

- ھەي كىمىڭنى تىللاۋاتسەن ؟؟؟

ئىككى ئايال ئەشكىتلا چاچلەشپ ئۇرۇشۇپ كەتتى. سائادەتنىڭ ئەسلى ئۇنىڭ بىلەن ئۇرۇشۇپ ئۆزىنى پەسلەشتۈرگۈسى يوق ئىدى. لىكىن گۈلسەنەم ئۇنى قەستەن رەسۋا قىلىش ئۈچۈن ياغلىقلىرىنى ئېلىپ تاشلاپ پىيادىلەر يولىغا سۆرەپ چىقتى. تىڭرىقاپ تۇرۇپ قالغان سادىق دەرھال چىقىپ ئاجرتىۋەتكەن بولسىمۇ، گۈلسەنەم خۇددى غالجىرلاشقان ئىتقا ئوخشاش سائادەتكە ئىتىلىپلا تۇراتتى. ئېغىزىدىن ئەڭ سەت تىللارنى ياغدۇرۇپ سائادەتنى تىللاۋاتاتتى. ئۇنىڭغىچە يولدىن ئۆتۈۋاتقان كىشىلەر، كىسەل بېقىۋاتقان كىشىلەر، ئالدىراش ماڭغان بولسىمۇ نېمە ئىش بولغانلىقىنى بىلىپ باققۇسى كەلگەنلەر بىر يۇمىلاق چەمبەر ھاسىل قىلىپ ئۇلارنى دائىرىگە ئېلىۋالغانىدى. دەل مۇشۇ چاغدا دوختۇرخانا ئالدىغا كەلسە ئېلىپ كەلگەن ئابباس ماشىنىدىكى ئادەملەر چۈشۈپ بولغاندىكىن كىيىن نېمە ئىش بولغانلىقىنى بىلىپ بېقىش ئۈچۈن كىشىلەر ئارىسىدىن قىسىلىپ ئۆتۈپ ئەڭ ئالدىغا كەلدى. كۆز ئالدىدا ياغلىقى بويىغا سېرىلىپ چۈشۈپ قالغىنىنى تۇيماي ئېغىزىدىن ھەرخىل سەت تىللارنى چىقىرىپ تىللاۋاتقان گۈلسەنەم تۇراتتى. نېرىراقتا بولسا بۇ ھاقارەتكە چىدىمىغان سائادەت يىغلامسىرىغان ھالدا كىيىملىرىنى تۈزەشتۈرۋاتاتتى. سادىق گۈلسەنەمگە ھاي بېرىپ بولالماي قالغانىدى. بىردەمدىلا نېمە ئىش بولغانلىقىنى پەرەز قىلغان گۈلسەنەم ئىتىلىپ كېلىپلا گۈلسەنەمنىڭ ئېغىزىنى تۇتۇۋىلىپ سۆرەپ ئېلىپ ماشىنىغا چىقاردى، دە - ئۇچقاندەك يۈرۈپ كەتتى. سادىق كەشىلەرنى قايتىشقا دەۋەت قىلىپ سائادەتنى يۆلەشتۈرۈپ دۈكىنىغا كىرىپ كەتتى. سائادەت بولسا ئېيتىپ تۈگەتكۈسىز خورلۇق ئىلكىدە نېمە قىلارنى بىلەلمەي قالغانىدى.

15 - باب

- سەن.....سەن مېنىڭ سۆيگۈمگە قەرزدارسەن! سەن مېنى ئالدىدىڭ!
- مېنىڭ قىلغانلىرىمنىڭ ھەممىسى سىز ئۈچۈن!
- سەن مېنى تۈگىمەس ئازابقا دۇچار قىلدىڭ. مەن سېنى كەچۈرمەيمەن!
- ئۇنداق دېمەڭ ئابباس. مەن سېزنى ياخشى كۆرىمەن!
- قوي ئۇنداق گېپىڭنى، بۈگۈن قىلغانلىرىڭمۇ مەن ئۈچۈنمۇ! سەن مېنى ياشىغلى قويامسەن ياقمۇ؟
- سىز ئۈچۈن شۇنچە كۆپ بەدەل تۆلدىم. بالىلىرىمدىن كەچتىم. سىز بۇنداق قىلىشىڭىز ئادىللىق بولمايدۇ ئابباس.

- سەن يەنە ئادىللىقنىڭ گىپىنى قىلىۋاتامسەن؟ نۇمۇس قىلساڭچۇ! ساڭا ئىشەنگىنىم ئۈچۈن مېنى مۇشۇنداق كۈنگە قويامسەن؟
- مەن ئۇ يەرگە سادىقتىن تالىقىمنى ئالغىلى بارغان، ئەمما ئويلىمىغان يەردىن سائادەت دىگەن قېرى جىن چاچلىرىمنى يۇلۇپ ئۇرۇپ كەتتى.....
- ھەي، سەندە ۋىجدان دىگەن نەرسە بارمۇ ھە بارمۇ؟ نېمىشقا يەنە قاراپ تۇرۇپ ماڭا يالغان گەپ قىلسەن؟ سېنىڭ ئۇ ئايالى ئۇرغىنىڭنى ئۆز كۆزۈم بىلەن كۆرمىگەن بولسامكەن كاشكى!
- ياق.....ئۇ مېنى ئۇردى.....
- ئىش مۇشۇ دەرىجىگە يەتكەندىمۇ يەنە يالغان گەپ قىلامسەن؟ سەن راستىنلا ئادەم بولىمايدىكەنسەن. ئىست ساڭا قىلغان ئەقىدەم، ئىست خارلانغان سۆيگۈم.....
- ئۇنداق قىلماڭ ئابباس، ئۇرسىڭىز مېنى ئۇرۇڭ. ئۆيدىكى نەرسە كېرەكلەردە نېمە گۇناھ، ئابباس!!!
- ئىشىڭنى قىل، مېنى تۇتما! ئۇرۇپ- چاقسام ئۆزۈمنىڭ نەرسىلىرى. كارىڭ بولسىمۇن!
- ياق، ئۇنداق قىلماڭ سادىق ئۆتۈنۈپ قالاي! بۇ لوڭقا ئۆيىمىزگە بەك يارىشىدۇ. بۇنى چىقىۋەتمەڭ!!!
- ئۆيىمىزگە؟! ئەمدى بۇ ئۆي سېنىڭ ئەمەس. يوقال.....
- ياق، مېنىڭ بارار جايىم يوق ئابباس. مېنى قوغلىماڭ. ئانام، ئاكىلارمۇ سەندەك قىزىم، سىڭلىم يوق دەپ تېنىپ كەتتى. سادىقمۇ سائادەت بىلەن ياخشى ئۆتۈنۈپتۇ. مېنىڭ بۇ ئۆيدىن باشقا بارىدىغان يېرىم يوق. ئۇنداق قىلماڭ ئابباس. پەقەت بىر قېتىم، مۇشۇ بىر قېتىملا پۇرسەت بېرىڭ، بولامدۇ؟
- سەن.....سەن مېنىڭ تۇنجى سۆيگۈمگە قەرزدارسەن. سەن مېنى ئالدىدىڭ. سەن مېنى ۋەيران قىلدىڭ گۈلسەنەم. مەن سىنى مەڭگۈ كەچۈرمەيمەن، مەڭگۈ!
- پەقەت مۇشۇ بىر قېتىملا.....
- يوقال، ئىككىنچى كۆزۈمگە كۆرۈنگۈچى بولما. بۈگۈندىن باشلاپ سەندەك خوتۇنۇم يوق. تالاق، تالاق، تالاق.....
- پۈتۈن بىر كېچە ئابباس ئولتۇرغان ئۆيدە غەزەپلىك ۋارقىرىدىغان، ۋىجدانى ئۆرتىنىپ ئاھ ئۇرغان، ھۆڭرەپ يىغلىغان ئاۋازلار ۋە نەرسە- كېرەكلەرنىڭ ئۇرۇلۇپ چىقىدىغان ئاۋازلىرى ئاڭلىنىپ، تۆۋەنكى قەۋەتتىكى

كشىلەرنى ئۇخلاتمىدى. يېرىم كېچىدە پەستىكى خوشىنلار چىقىپ ئۇلارغا ئازراق تەسەللىي بېرىپ قويۇپ چىقىپ كەتكەندىن كىيىن، نەرسە - كېرەكلەرنىڭ چىقىلغان ئاۋازى توختاپ قالغان بولسىمۇ، لىكىن ۋارقىراپ سىلكىشلەر، يىغلاپ سۇۋۇنۇشلار تاڭ ئاتقۇچە ئۈزۈلمەي ئاڭلىنىپ تۇردى .

بۈگۈنكى تاڭ قۇياشنى قاتتىق روھسىزلىق، غەمكىنلىق، قايغۇ - ھەسرەت بىلەن كۈتۈۋالغان ئابباس بىلەن گۈلسەنەم ئايرىلىش ئالدىدا تۇراتتى. ئابباسنىڭ قاپقارا قوشۇما قاشلىرى تۈرۈلگەن، كىلىشكەن قەددى - قامىتى كېچىدىكى ئازابنىڭ يالدامسى تەسىرىدىن بولسا كېرەك، سەل پۈكۈلۈپ قالغاندەك كۆرۈنەتتى. گۈلسەنەمنىڭ چىرايلىق كۆزلىرىمۇ يىغىدىن قىزىرىپ ئىشىشىغان، غەم باسقان سۇلغۇن چىرايىدىكى مەسكىنلىك بىرلا قارىغان ئادەمنىڭ ئىچىنى سىرىلدۈرۈۋىتتەتتى. ئۆي ئىچىنى چىقىلغان قاچا - قۇچىلار، چاي چەينەكلىرى، قۇرۇق يەلىمىش تىزىدىغان قىممەت باھالىق فار - فۇر بويۇملار، گۈل لوڭقىسى قاتارلىقلارنىڭ پارچىلىرى بىر ئالغانىدى. قالايىمقان سورۇلغان نەرسە - كېرەكلەر بۇ ئۆيدە بىر كېچە قاتتىق جەڭ بولغانلىقىدىن دېرەك بېرىپ تۇراتتى .

- شۇنداق قىلىپ مېنى نېكاھىڭىزدىن چىقىرىۋەتتىڭىزما؟ سېز نېماندەك باغرى تاش! ھېچ بولمىغاندا ئاز كەم ئىككى يىل سىزنىڭ خىزمىتىڭىزنى قىلدىم. مۇشۇنىڭ يۈزىنى قىلىپ بولسىمۇ، بىر قېتىم پۇرسەت بەرمەمسىز؟

كېچىدىن بېرى تولا يىغلاپ ئاۋازى پۈتۈپ قالايلا دەپ قالغان گۈلسەنەم يەنە ھۆڭرەپ يىغلىۋەتتى. ئۇنىڭ كىيىم - كىچەكلىرىنى يىغىشتۇرۇپ مېھمانخانا ئۆينىڭ ئوتتۇرىسىغا ئىلىپ چىققان ئابباسنىڭ يۈزى ئازراق ئېچىشقان بولسىمۇ، لىكىن ئۈچ قېتىم تالاق ئېيتىپ بولدى. ئەمدى يېنىۋىلىش يولى يوق ئىدى. ئۇنىڭ ئۈستىگە گۈلسەنەم ئۇنىڭ پاك مۇھەببىتىنى، سۆيگۈباھارنى نابۇت قىلغان تۇرسا، ئابباسنىڭ ئەڭ ئاخىرقى بەرگەن پۇرسىتىنى قولدىن بېرىپ، ئەشەنچەسىدىن قالغان تۇرسا، ئۇنىڭغا يەنە بىر قېتىم پۇرسەت بېرىشكە بولمايدۇ، دە!

- ئەمدى ئۇنداق پۇرسەت ھەر ئىككىمىزگە يوق. ئەڭ ياخشىسى ھازىرلا ئۆيۈمدىن چىقىپ كەت. ئۆز ۋاقتىدا سېنىڭ تىڭى - تەكتىڭنى ياخشىراق سۈرۈشتە قىلمايلا نېكاھلانغانلىقىم، مېنىڭ ئەڭ چوڭ خاتالىقىم. لىكىن مەن بۇ خاتالىقىم ئۈچۈن ئورنىنى تولدۇرغىلى بولمايدىغان چوڭ بىر بەدەل تۆلىدىم. سەن مېنىڭ ئەڭ پاك مۇھەببىتىمنى دەپسەندە قىلدىڭ. سەن مېنىڭ پاك سۆيگۈمگە قەرزدارسەن گۈلسەنەم! بولدى، ھېلىمۇ كېچىدىن بېرى دەيدىغاننى دەپ بولدۇم. ئەمدى كەتسەڭ بولىدۇ. مانا بۇ مېنىڭ خىزمىتىمنى قىلغىنىڭ ئۈچۈن.

ئابباس گۈلسەنەمنىڭ چامدانىنىڭ ئۈستىگە ئاق لىپايقا ئورالغان بىر باغلام پۇلنى قويۇپ خوش دىمەيلا ھۇجرا ئۆيىگە كىرىپ كەتتى .

بىر يىلدىن بېرى تاماق ئەتكەن ئاشخانا، كىرىپ يۇيغان تازىلىق ئۆيى، ئۇ ئۆز قولى بىلەن ئۆستۈرۈپ پەرۋىش قىلغان تەشتەك گۈللىرى ئەمدىلىكتە گۈلسەنەم ئۈچۈن بولمىسا بولمايدىغان ئەتىۋارلىق نەرسىدەك بىلىنىپ كەتتى. لىكىن بولىدىغان ئىشلار بولدى. ئەمدى بۇ ئۆيدىن كىتىشتىن باشقا ئامال يوق.

ھايات نېمىدىگەن تىز ئۆتكەن ھە! ماھىرىنى تۇغۇپ ئىككى يىلدىن كىيىن سادىق بىلەن جاپادىمۇ، ھالاۋەتتىمۇ بىرگە بولۇشنى ئەھدە قىلغان كىچىككىنە قىز گۈلسەنەم مانا ئەمدى تۇرمۇشنىڭ ھەرخىل قاينام-تاشقىنلىرىدا، گەھ چۆكۈپ، گەھ لەيلەپ ئاخىرى سۇسىز قىرغاققا چىقىپ جان تالەششۋاتقان نىمجان بىلىقتەك، ئەس-ھۇشىنى يوقاتقان ھالدا چامداننى سۆرەپ ئېغىر قەدەملەر بىلەن كىتىپ بارىدۇ. ھاياتنىڭ ئۆزگەرمەس قانۇنىيىتى بويىچە ئادەم ھەرقانچە جاپا تارتسىمۇ، قايغۇ-ھەسرەتتە تۈگەشپ كەتسىمۇ، ئەجلى كەلمەسلا چىشىنى-چىشىغا چىشلەپ ياشىشى كېرەك. ھەممە ئىشنى ئويلىنىمايلا قىلىپ ئاخىرىدا پۇشايىماننى ئالىدىغان قاچا تاپالمايدىغان بۇ ئەسىرىمىزنىڭ باش پىرسۇنارى گۈلسەنەم ھازىر قىلغان بارلىق ئىشلىرىغا پۇشايىمان قىلماقتا. ئۆتكۈزگەن بارلىق گۇناھلىرىنىڭ ئەپۇ قىلىنىشى ئۈچۈن توختىماي ياش تۈگەكتە. يۈرىكى قوقاسقا كۆمگەندەك پۇچۇلانماقتا. لېكىن ئەمدى پۇشايىمان قىلغاننىڭ، ئەمدى تۆۋە قىلغاننىڭ نېمە پايدىسى؟ ئۆلگەن ئادەمگە ياسىن سۈيى تېمىتىپ قۇتۇلدۇرۇۋالالايتتىمۇ؟

ئانەسى تۈنەسەخان بازاردا ئۇچراشقاندىن كىيىن گۈلسەنەم بىلەن خوشلاشمايلا كىتىپ قالدى. گۈلسەنەم كىيىن ئاڭلىدىكى، تۈنەسەخان ئۆيىگە قايتىپ بارغاندىن كىيىن، گۈلسەنەمنىڭ ئۆيىگە بېرىش ئۈچۈن تەييارلىنىۋاتقان ئاكىسىنى توسۋالغان ھەمدە شۇ يەردىلا ئانا-بالىلىقتىن تېنىپ كەتكەنلىكىنى ئېيتقان.

سادىقمۇ ھازىر تۈرمىدىن چىقىپلا سائادەتتەك ياخشى بىر ئايال بىلەن توي قىلىپ بەختلىك ياشاۋاتىدۇ. بالىلارمۇ ئۆز ئۆيىدە تۇرغاندەك، ئۆز ئانىسىنىڭ قۇچىدا ئەللەيلىنىۋاتقاندەك ھوزۇرلىنىپ ياشاۋاتىدۇ. سادىق بالىلىرىغا ياخشى قاراۋاتقان سائادەتكە بارغانسېرى ئامراق بولۇپ كېتىۋاتىدۇ.

ھەتتىگىنەي، ئەمدى بۇ ئىشلارغا نېمە دىگۈلۈك. ئەمدى قەيەرگە بارغۇلۇق. ئۆز قىزىنىڭ نۇمۇسىزلىقىغا چىدىمىغان باغرى تاش ئانا ئۇنىڭدىن مۇناسىۋىتىنى ئۈزدى. 20 نەچچە يىل خىزمىتىنى قىلغان، بالىلىرىنى تۇغۇپ بېقىپ چوڭ قىلغان سادىقمۇ ھازىرقى يېڭى تۇرمۇشنىڭ ھوزۇرىنى سۈرۈۋاتىدۇ. ئەمدى قەيەرگە بېرىپ، قەيەردە تۇرۇش گۈلسەنەم ئۈچۈن ئەڭ چوڭ مەسىلە بولۇپ قالدى. گەرچە ئابباس ئۇنىڭغا پۇل بەرگەن بولسىمۇ، ۋاقتى كەلگەندە پۇل ئادەمنىڭ ھەممە ھاجىتىدىن چىقالامتى! ئۇرۇق-تۇققان قېرىنداشلىق مېھرىنى بېرەلمەيتى! ئەتتىگەن-ئاخشامدا ھالىڭغا-ھال، مۇڭۇڭغا-مۇڭ بولغۇدەك ھەمرا، سىردىشىڭ بولالامتى!

گۈلسەنەم ماشىنىنىڭ چىرقىراق ئاۋازدا تورمۇز قىلىنىشى بىلەن ئېغىر خىياللار ئىلكىدىن قايتىپ چىقتى. تۆت كۈچىنىڭ كىسىشكەن ئېغىزىدا ھەيكەلدەك قېتىپ قالغان گۈلسەنەم ئۆزىنىڭ خىيال بىلەن مېڭىپ چوڭ يولنىڭ ئوتتۇرىسىغا كىلىپ قالغانلىقىنى تۇيمايلا قالغانىدى. ئۇ ماشىنا شوپۇرنىڭ ئېغىزىنىڭ مېدىرلاۋاتقانلىقىنى، قولىنى شىلتىپ، چىرايىنى پۈرۈشتۈرگەن ھالدا كىتىپ قالغانلىقىنى غۇۋا ھىس قىلدى. چۈنكى ھازىر ئۇنىڭ خىياللىرى ئۇنى ھوشسىز ئادەمگە ئايلاندۇرۇپ قويغانىدى.

گۈلسەنەم ئەڭ ئاخىرقى ئۈمىدى، قىزى ماھىرەنىڭ ئۆيى تەرەپكە قاراپ ماڭدى. قىزى بىلەن كۈيۈۋەن ئۈنى قارشى ئالامدۇ؟ ئىللىق چىراي ئاچامدۇ؟ بۇ ئىشلار ئۇنىڭغا سىر ئىدى. لىكىن ئۇ قەلبىدە ئاجىز پىلىلداپ تۇرغان ئۈمىد ئۇچقۇنلىرىنىڭ تۈرتكىسىدە ئېغىر قەدەملەر بىلەن كىتىۋاتاتتى. پۇشايىمان ياشلىرىمۇ يىپى ئۈزۈلگەن مارجاندەك، ئۇنىڭ ساماندەك سارغىيىپ كەتكەن غەمكىن يۈزلىرىدە توختىماي دومىلاۋاتاتتى..

تۈگىدى

2013 - يىلى - 8 - مارت قاغلىق

يانغىن ئېلېكترونلۇق كىتابلىرى

ئېلېكترونلۇق كىتاب ئىشلىگۈچى: يانغىن ئېلېكترونلۇق كىتاب گۇرۇپپىسى

ئېلېكترونلۇق كىتاب ئىشلەشكە قاتناشقۇچىلار: يانغىن ، يۈكسەل

www.yanghin.net

www.yanghin.cn

kitab@yanghin.net

admin@yanghin.net

